

"ஜனமித்திரன்"
JANAMITHRAN


"ஜனமித்திரன்"
JANAMITHRAN

"ஜனமித்திரன்"
JANAMITHRAN

ஸௌந் முத்துக்குஸ்ஙாலீன்


"ஜனமித்திரன்"

கட்டுரைகள்



JANA

சாரல்நாடன்



"ஜனமித்திரன்"
JANAMITHRAN

"ஜனமித்திரன்"
JANAMITHRAN

லோறி முத்துகிருஸ்னாவின்
“ஜனமித்திரன்”
கட்டுரைகள்

பதிப்பாசிரியர்:
சாரல்நாடன்

ஹட்டன் தமிழ்ச் சங்க வெளியீடு

சமர்ப்பணம்

வெயிலளிக்கும் இரவி, மதி, விண்மீன், மேகம்
மேலுமிங்கு பலபலவாம் தோற்றும் கொண்டே
இயலுகின்ற ஜடப் பொருள்கள் அனைத்தும்
தெய்வம், எழுதுகோல் தெய்வமிந்த
எழுத்தும் தெய்வம்

-ஸ்ரமண்ய பாரதி-

தலைப்பு	:	லோறி முத்து கிருஸ்னாவின் “ஜனமித்திரன்” கட்டுரைகள்
முதற் பதிப்பு	:	10.12.2011
நூலின் ஒழுசியியர்	:	லோறி முத்து கிருஸ்னா
நூலின் பதிப்பாசிரியர்	:	சாரல்நாடன்
வெளியீடு	:	சாரலகம்
பொருள்	:	சமூக பொருளாதார அரசியல் கட்டுரைகள்
பக்க அளவு	:	80 பக்கங்கள்
அச்சுப் புள்ளி	:	12 புள்ளிகள்
கணினி வடிவமைப்பு	:	லைசீயம் பதிப்பகம் 86/17 டன்பார் வீதி, ஹட்டன்.
அச்சுப் பதிப்பு	:	அம்மன் கிரியேஷன்ஸ் ஹட்டன்

நூல்கள் கிடைக்குமிடம் :

சாரலகம்,
இல: 60, ரொசிட்டா
வீடமைப்புத் திட்டம்,
கொட்டகலை.
051-2244081

விலை
ரூ. 200/-

தமிழ்ச் சங்கம்,
இல: 4/1 குணவர்த்தன
கட்டிடம்,
கிரண்டாம் பிரதான வீதி,
ஹட்டன். 051-2222533

ISBN: 978-955-8589-19-9

முன்னுரை

சென்ற நூற்றாண்டின் ஆரம்ப காலங்களில் இலங்கை முழுவதும் கொடி கட்டி பறந்த பெயர்களில் லோறி முத்து கிருஸ்ணா என்பதுவும் ஒன்று.

இலங்கைத் தேசிய காங்கிரஸ் தோன்றுவதற்கு ஓராண்டு காலத்துக்கு முன்னர் இலங்கையில் இயங்கிய “இந்தியர் சங்கத்தின்” முடிகுடா தலைவராக இருந்து அவராற்றிய பணிகள் கணக்கிலங்கடா.

இலங்கையிலிருந்து இந்தியாவுக்குச் சென்ற, இந்தியன் தேசிய காங்கிரஸ் மாநாட்டில் இலங்கையைப் பிரதிநிதித்துவம் செய்த குழுவுக்கு இவரே தலைமை வகித்துச் சென்றார். அக்குழுவில் இடம்பெற்ற இன்னொருவர் நல்லம்மா முருகேசு ஆவார். அவரே திருமணத்திற்குப் பின்னர் திருமதி நல்லம்மா சத்யவா கேஸ்வரர் ஆனவர்.

3-6-1918 ல் வெளிவரத் தொடங்கிய தமிழ் தினசரியான ஜனமித்திரன் நிர்வாக ஆசிரியர் லோறி முத்து கிருஸ்ணா என்பதை தமிழ் பத்திரிகையுலகு நன்றியுடன் நினைவு கூறுகிறது.

1901 ம் ஆண்டு, மிகுந்த முயற்சியின் பின் தன்னுடைய வாணிபக் கல்விக்கான கற்பித்தலை சென் செபஸ்றியன் ஹில் முகவரியில் ஆரம்பித்து அது மக்களிடையே பெற்ற ஆதரவினால் முதலில் பம்பலபிட்டியிலும், பின் வெள்ளாவத்தையிலும் தனியாக கட்டிடங்கள் அமைத்து கற்பித்தலை மேற்கொண்டார்.

இவர் ஆரம்பித்த “பொலி டெக்னிக்”, வணிக பல்கலைகழகமாகவே இலங்கையில் பெயரெடுத்தது. இக்கல்லூரியில், சென்னையில் கல்விக் கற்ற தன் சகோதரிகள் இருவரையே முதல் ஆசிரியைகளாக நியமித்தார். ஓலிவமுத்து கிருஸ்ணா, வயலட் முத்து கிருஸ்ணா என்ற அவ்விருவரிடம் வாணிப கல்வி பெற்று வாழ்க்கையில் உயர்ந்தவர்கள் பலராவர்.

உயர்கல்வி பெற விரும்பாத ஆண்களும், பெண்களும் இக்கல்லூரியில் இணைந்து, கல்வி கற்றதன் மூலம் வாழ்க்கையிலும் இணைந்து கொண்டவர்களும் உள்ளனர்.

தேச முன்னேற்றத்தில் அதிக அக்கறை கொண்டிருந்த லோறி முத்து கிருஸ்ணா 'தி பீப்பில்' என்ற பெயரில் ஒர் ஆங்கில பத்திரிகையையும், அதன் தமிழ்பதிப்பாக ஜனமித்திரன் என்ற பத்திரிகையையும் கொண்டு வரலானார். தமிழ் பத்திரிகைக்கு எம். ஏ. பீரிஸ் அவர்கள் ஆசிரியராகக் கடமையாற்றினார்.

லோறி முத்து கிருஸ்ணா ஆஜானுபாகுவான தோற்றும் உடையவர், நீண்ட கோட் அணிந்து, உள்ளே அரை சட்டையணிந்து கொழும்பு செட்டிகளுக்கு அடையாளமான குடையும் கையுமாக அவர் நடந்து வருவது அலாதியாயிருக்கும்.

ஜனமித்திரன் முன்றாண்டுகள் தொடர்ந்து வெளிவந்த போது, இதன் பல தலையங்கங்கள் இந்தியாவிலிருந்து வெளிவந்து கொண்டிருந்த புகழ்மிக்க சுதேசமித்திரன் பத்திரிகையில் மறுபிரசுரம் பெற்றதை குறிப்பிடல் தகும்.

இலங்கையில் இந்தியர்கள் அனுபவிக்கும் துயர் மிகுந்த வரலாற்றை வெளியுலகுக்கு பறைசாற்றுவதை தன்னுடைய முதல் பணியாகவே கொண்டிருந்தார்.

1916 இல் இந்திய தேசிய காங்கிரஸ் தனது மாநாட்டில் மேற்கொண்ட, இந்தியர்களை உடல் உழைப்பாளர்களாக வெளிநாடுகளுக்கு அனுப்புவதில்லை என்ற தீர்மானத்திற்கேற்ப இலங்கையில் ஏற்பட்ட அரசியல் வளர்ச்சியை ஜனமித்திரன் பிரதிபலிக்கிறது.

இலங்கையில் தேடுவாரற்று கிடந்த இந்திய மக்களின் பிரச்சினைகளை கட்டுரைகளாக்கிய பெருமை லோறி முத்துகிருஸ்னாவுடையது.

பொதுஜன மேம்பாட்டை விருத்தி செய்யும் நோக்கில் ஜனமித்திரன் வெளிவந்தது. அரசாங்கத்தாருடன் நியாய வழியில் சமர்ப்பிவதிலும், ஜனங்களுக்கு உரிய உரிமைக்காக, சட்டம், நீதி இவைகளுக்கு மாறின்றி வாதிப்பதிலும் அது ஒரு நாளும் பின் நின்றதில்லை.

ஜனமித்திரன் ஆசிரிய தலையங்கங்கள் நம்முடைய ஒரு காலத்தின் பதிவேடு என்பதை இக்கட்டுரைகள் வெளிப்படுத்துகின்றன. அக் கட்டுரைகளில் ஒரு சத விகிதத்தையே இந்நாலில் காண்கிறோம்.

பிரிட்டிஷாரின் ஆட்சி நடைபெற்றுக் கொண்டிருந்த காலை இந்தியர்களும் இலங்கையர்களும் தமக்குள் ஒரே விதத் சிந்தனையை முன்னெடுத்து ராஜிய வாழ்வை எதிர்கொண்டனர் என்பதை இக்கட்டுரைகள் மெய்ப்பிக் கின்றன.

இலங்கையில் இயங்க ஆரம்பித்த ஆரம்ப காலச் சங்கங்கள் தொடக்கமுதலே உரிமையை வென்றெடுப்பதில் ஆக்க பூர்வமான செயல்களை மேற்கொள்ளவில்லை என்பதற்கும், ஆரம்ப காலந்தொட்டே நியமனப்பிரதிநிதிகள் இந்திய மக்களின் நலவுரிமையில் அதிகக் கவனம் காட்டாமலிருந்து வந்ததையும் இக்கட்டுரைகள் வெளிப்படுத்துகிற அதே வேளையில் உயிரும் உணர்ச்சிமுடைய வர்களாக அவர்கள் செயற்பட வேண்டியிருப்பதையும் இடித்துக் கூறுகின்றன.

தம் தேசத்தை விட்டுப் புறப்பட எண்ணிய தினமுதல் தென்னிலங்கை வந்து திரும்பி போகிறவரை , அவர்கள் அநுபவித்த கஷ்ட நஷ்டங்களை எடுத்துக்கூறி, அடிக்கும் குத்துக்கும் தப்பிக்கொள்ள முயற்சித்தால் காவல் தண்டனைக்குக் கட்டுப்பட வேண்டியிருந்ததையும் இக்கட்டுரைகள் வெளிப்படுத்தின.

தங்கள் இனமும் தேசமும் நாகரீகமுடையனவாய் இயங்குவதற்கு, ஆங்கிலம் கற்ற தமிழர்கள் தங்கள் கல்வி யையும் அறிவையும் நன்கு பிரயோகிக்க வேண்டும் என்று வலியுறுத்தி, படியாத வகுப்பில் படித்தவர்கள் தோன்றி, படித்தவரென்று காரணத்தை முன்னிறுத்தி சமூகத்திலிருந்து விலகிக் கொள்வதால் ஏற்படும் வீண்பழி குறித்தும் எச்சரிக்கத் தவறவில்லை. இலங்கை இந்தியர் அசோதி யேசன், இலங்கை லேபர் கமிஷன், இலங்கைத் தொழிலாளர் அபிவிருத்திச் சங்கம், இங்கிலீஸ் ஜாதியினரான ஸி.எஃ.ப்.ஆண்ட்ரூஸ் இலங்கை விஜயம், இலங்கை நேஷனல் காங்கிரஸ் என்றெல்லாம் நாட்டு நடப்புக்களை ஊன்றிக் கவனித்து கருத்து தெரிவித்திருக்கும்

இக்கட்டுரைகள், சுவரின்றி சித்திரம் அமையாது என்பதை ஒத்துக்கொள்ளும் போது சுவரும் அமைப்பாக இருந்தாலன்றி எழுதிய சித்திரம் இனிதாயிருக்க முடியாது என்பதையும் கூடவே வலியுறுத்தி வந்திருக்கின்றன.

தொழிலாளர் இயக்கம் என்ற தலைப்பில் இருவேறு கட்டுரைகளை ஒன்பது மாத இடைவெளியில் எழுதியிருக்கும் தேவையும் நேர்த்தியும், இலங்கையில் ஏற்பட்டு வருகிற மாற்றங்களை உள்வாங்கிக் கொள்கிற திறனும் இக் கட்டுரைகளில் காணக்கிடைக்கின்றது.

அரசாங்க சுவடிக் கூடத்தில் தீண்டுவாரின்றி கிடக்கும் இத் தலையங்கங்கள் பழைய வரலாற்றை அறிய விரும்பும் அனைவரும் படித்து பயன்பெற வேண்டிய பொக்கிழங்களாகும்.

அன்புடன்
சாரல்நாடன்

சாரலகம்
கொட்டகலை.
10-12-2011

பொருள்க்கம்

எண்

பக்கம்

1. இலங்கையின் எதிர்கால ராஜீய வாழ்வு.....	11
2. இந்தியர்களின் நலவுரிமைகள்	16
3. தொழிலாளர் இயக்கம்	20
4. சூலியாட்களின் நிலைமை	24
5. படித்த வகுப்பார்	28
6. சீர்திருத்த விரோதிகள்	31
7. இலங்கை இந்திய அஸோஸியேசன்	35
8. இலங்கை லேபர் கமிஷன்	38
9. மிஸ்டர். ஸி. எப். ஆண்ட்ரூசின் விஜயம்	41
10. தப்பான எண்ணம்	47
11. அந்தரங்கம் ஏனோ?	51
12. தொழிலாளர் இயக்கம்	56
13. இலங்கை நேஷனல் காங்கிரஸ்	60
14. போலித் தலைவர்கள்	64
15. ஸிலோனில் இந்தியத் தொழிலாளர்கள்.....	68

01

இலங்கையின் எதிர்கால ராஜீய வாழ்வு

இலங்கையின் எதிர்கால ராஜீய வாழ்வைப்பற்றி அரசாட்சியால் யாதொருவிதமான தீர்மானமும் செய்யப் படவில்லை என்பது யாவரும் சொல்லாமலே விளங்கும். இலங்கையர்களும் ராஜீயச் சீர்திருத்தம் வேண்டுமென்று சென்ற இரண்டு வருடங்களாக மன்றாடிக் கேட்டு வருகிறார்கள். இலங்கையர்கள் கேட்கும் சீர்திருத்தமானது அநேகமாக இந்தியர்கள் கேட்கும் சீர்திருத்ததைத் தழுவியே நிற்கிறது. எல்லாவகையிலும் இந்தியாவும் இலங்கையும் முற்காலத்தில் ஒற்றுமைப்பட்டிருந்ததாகவும் அறிகிறோம். அது யாதெனில், இந்தியாவானது வடக்கே இமாசல முதல் தெற்கே கெர்கோலேண் என்னும் தீபகம் வரையும், மேற்கே தென்னாபிரிக்காவிற்குச் சமீபமாயுள்ள மடகாஸ்கர் என்னும் தீபகமுதல் கிழக்கே ஜாவா, சுமாத்திரா வரையும் பெரிய நாடாக வியாபித்திருந்த தென்றும், இதுசமயமிருந்து வருகின்ற கன்னியாகுமரி முனைக்குத் தெற்கே சுமார் எழுநூறு காதம் அல்லது ஏழாயிரம் சதுரமையில் விஸ்தீரணமுள்ள தமிழ் நாடானது கடலாற் கொள்ளப்பட்டதென்றும், அதிலெஞ்சியது இவ்விலங்கையென்றும் சரித்திர வாயிலாக அறிகிறோம். இதுசமயம் இந்தியாவும் இலங்கையும் சுமார் இருபது மைல் விஸ்தீரணம் கடலாற் பிரிக்கப்பட்டிருக்கின்றனவென்பதை அறியாதவரில்லை. இலங்கை மாவஞ்சமென்னும் சரித்திர நூலிடத்து இந்தியாவும் இலங்கையும் எவ்வளவு தூரம் சம்பந்தப்பட்டிருக்கிறதென்பது யாவருக்குஞ் தெற்றென விளங்கும்.

நமதுண்மையறிவாளர்களுக்கெல்லாம் இலங்கையானது இந்திய நாட்டின் சிற்றரசர்களால் ஆளப்பட்டு வந்திருக்கிறதென்பதும், இலங்கையை இந்தியாவிலொரு மாகாணமாக பாவிக்கப்பட்டு வந்திருக்கிறார்கள் என்பதும் தெரியாமல் போகாது. இலங்கை மக்களின் நடை உடை, பாவனைகளையும், சமயக்கோட்பாடுகளையும் கவனிக்கு மிடத்து இந்தியர்கள் என்று சொல்லக்கூடுமே தவிர இதர வகுப்பாரென்று ஒருவரும் சொல்ல வரமாட்டார்கள்.

இலங்கையானது டச்சுக்காரர்களின் ஆளுகையில் இருக்கின்றப்போது புதிய வகுப்பார்கள் தோன்றுத் தலைப்பட்டார்கள். இப்புதிய வகுப்பார்களைத் தவிர இலங்கை மக்களுக்கும் இந்திய மக்களுக்கும் பொது வாழ்வில் யாதொரு வித்தியாசமும் காணப்பதற்கிடமில்லை. இதுசமயம் இலங்கை மக்களுக்கு இன்றியமையாது வேண்டப்படுகிற சகல உணவுப் பொருட்களும் இந்தியாவிலிருந்துதான் கிடைத்து வருகின்றன.

இலங்கையிலுள்ள தேயிலை, இறப்பர், கொக்கோ, கொப்பறா, மின்னிறும் முதலான மூலப் பொருட்களின் அபிவிருத்தியில் இந்தியமக்களின் உதவியை விரும்பி னவர்களாகவே இருக்கிறோம். இலங்கை மக்களின் பொருளாதார மூலகங்கள் எல்லாம் இந்திய மக்களின் பேருதவியால் சிறப்புற்றோங்கவில்லை என்று யாராவது சொல்லமுடியுமா?

இந்தியாவிலுள்ள இந்துக்கள், மகம்மதியர்கள், புத்தர்கள், கிறிஸ்தவர்கள் முதலானவர்களுக்கும் இலங்கையிலுள்ள இந்துக்கள், மகம்மதியர்கள், புத்தர்கள், கிறிஸ்தவர்கள் முதலானவர்களுக்கும் மதவிஷயத்தில் சிறிதளவும் வித்தியாசம் ஏற்பட நியாயமில்லை.

இவ்வாறேல்லாம் இலங்கை மக்களுக்கும் இந்திய மக்களுக்கும் நெருங்கின் சம்பந்தம் ஏற்பட்டி ருந்தும் இலங்கையும் இந்தியாவும் ராஜீய விஷயங்களில் ஒற்றுமையில்லாமற் போகிறதென்றால் நியாயமாகுமா? சென்ற டிசம்பர் மாதம் நடந்தேறிய இலங்கைச் சீர்திருத்தக் கூட்டத்தில் இலங்கை ராஜீயவாதிகளைனவரும் இந்தியச் சீர்திருத்த பிரேரணைகளான மெஸ்ஸர்ஸ் மாண்டேகு செம்ஸ்போர்டு மசோதாவை ஆதாரமாகக் கொண்டு பேசியிருப்பதாக அறிகிறோம்.

இதனின்றும் இந்தியச் சீர்திருத்த மசோதாவைத் தழுவி இலங்கைச் சீர்திருத்தம் ஏற்படவேண்டுமென்று இலங்கை ராஜீயவாதிகள் கருதுகிறார்களென்றுதான் சொல்லவேண்டும். இம்மகாயுத்தத்தில் நமது நேசக் கட்சியரின் ஒற்றுமையல்லவா சமாதான வெற்றியைத் தந்தது. இந்திய சீர்திருத்தத்திற்குப் பல எதிரிகளிலிருந்து வருகிறதுபோல் இலங்கைச் சீர்திருத்தத்திற்கு எதிரிகளி ல்லையென்று எவ்விதம் சொல்ல முடியும்? இந்தியாவிலோர் மாகாணமாகவிருந்து வரும் பர்மா தேசத்திற்கும் சீர்திருத்த மசோதா வெளியாகிப் பொது ஜனங்களாற் குணதோஷங்களெடுத்து உரைக்கப்பட்டும் வருகிறதாகத் தெரிகிறோம்.

பர்மாவின் சீர்திருத்த மசோதாவானது பர்மாவிலுள்ள பொதுஜனங்களுக்கு பெரிதும் ஏமாற்றத்தை உண்டுப்பண்ணிவிட்டதாயினும், இந்திய கவர்மெண்டின் அதிகாரத்திற்குப்பட்டு பர்மா மாகாண சுய ஆட்சியைப் பெறுமென்று காண்கிறோம். இலங்கைச் சீர்திருத்த விஷயமாய் சட்டசபையில் கனம் இராமநாதர் பேசிய தற்கு நமது மேன்மைதங்கிய கவர்னர்

பதிலுரைத்ததானது இலங்கை மக்களுக்கு மனக்கவலையை உண்டுபண்ணி விட்டது.

இலங்கைச் சீர்திருத்தக்கூட்டத்திற் பேசிய ராஜீயவாதிகளின் மனப்போக்கு நன்றாகத்தானிக்கிறது. இலங்கையிலுள்ள பொதுஜனங்களுக்கு அரசியற் சீர்திருத்த விஷயமாய் அடிக்கடி தெரிவித்து வருவோமானால் மிக்க வழகாகயிருக்கும்.

இந்திய வர்த்தக சங்கத்தின் முதலாவதாண்டு நிறைவு விழாவிற்கு விஜயம் செய்திருந்த திவான் பஹதுர் கேசவபிள்ளையவர்கள் இலங்கை மக்களின் முன்னிலையில் பேசியபோது, அமெரிக்க தேசத்து ஜக்கிய நாட்டிலிருந்து வருகிற மாகாண சுயவாட்சியைப் போல் இலங்கையானது பூராவான மாகாண சுயவாட்சியுடன் இந்திய ராஜப்பிரதிநிதியின் அதிகாரத்திற்குட்பட்டு நடைபெறுமானால் இந்தியர்களுக்கும் இலங்கையர்களுக்கு ஒற்றுமை அதிகரித்து விடுமென்றும், இலங்கை நிர்வாகத்தில் இலங்கை மக்களுக்கே அதிக சுதந்திர மிருந்து வருகிறதுடன், ராஜப்பிரதிநிதியின் சட்டசபையில் இலங்கை மக்களின் பிரதிநிதிகளிருந்து வரவேண்டுமென்று கூறினதாக அறிகிறோம்.

சென்ற ஏழாந் திகதி கப்பல் மார்க்கமாக வந்திறங்கிய இந்திய பத்திராதிபர்கள் இருவரும் இந்தியாவிலோர் தனிமாகாண சுயவாட்சி பெற்ற நாடாக இவ்விலங்கையைச் செய்துவிடுவதினால் இலங்கை மக்களின் ராஜீய முற்போக்குச் சாதகமாக இருக்குமென்றும், இனிமேலும் இந்தியர்களுக்கும் இலங்கையர்களுக்கும் ராஜீய வொற்றுமை அவசியமிருந்து வரவேண்டுமென்றுங் கூறினதாக அறிகிறோம்.

பிரிட்டிஷ் குடியேற்ற நாடுகளில் ஒன்றான ஆவுஸ்திரேலியா தேசத்து பொதுஜனங்களும் இந்தியர்களின் ராஜீய ஒற்றுமையை நாடுகிறார்களென்றால், இலங்கை மக்களுக்கு இந்தியர்களின் ராஜீயவொற்றுமை இன்றியமையாததென்று தான்றிகிறோம்.

இதுசமயம் இலங்கை மக்களின் பொதுவாழ்விற்கு இன்றியமையாது வேண்டப்படுகிற சகல சாமான்களும், இதரவுதவிகளும் முற்காலங்களை விட அதிகமென்று சொல்லாமலிருக்க முடியுமா?

பிரிட்டிஷ் ஏகாதிபத்தியத்தின் எதிர்கால ராஜீய அமைப்பின் இலங்கையானது ஜனங்களுக்கு ஜவாப்தாரி யான வாட்சியைப் பெறவேண்டும்.

இந்தியாவுடன் ராஜீயவொற்றுமை ஏற்பட்டாலன்றி இலங்கையின் எதிர்கால ராஜீய வாழ்வு இலங்கை மக்களுக்கு மனத்திருப்தியை உண்டுபண்ணிவிடுமென்று சொல்வதற்கியலாது.

11/1/1919 : ஜனமித்திரன்

02

இந்தியர்களின் நலவுரிமைகள்

இந்தியர்கள் இலங்கைப் பிரதேசத்தில் ஏறக் குறைய ஏழூல்ட்சம் பேரிருந்து வருகின்றனர். மொத்த ஜனத் தொகையில் ஆறிலொருபாகமாவர். இவர்களுக்கென ஒர் பிரதிநிதி சட்டசபையிலுமில்லை, ஸ்தல சபையிலு மில்லை. சுமார் ஏழாயிரவர் ஜேரோப்பியர் இங்கிருந்து வருகின்றனர். சட்டசபையில் ஒர்பிரதிநிதி இவர்கள் பொருட்டிருந்து வருகின்றனர். இது தவிர, ஜேரோப்பிய வர்த்தகம், தோட்டச்சங்கம் இவைகளுக்காக தனித்தனி பிரதிநிதிகளிருந்து வருகின்றனர். வேறு வேறு வகுக்கப்பட்டிருப்பினும் பிரதிநிதிகள் மூவரும் ஜேரோப்பியரே. மொத்தமாக கூறுவோமாயின் ஜேரோப்பியர்களின் நலவுரிமைகளை பாதுகாப்பதற்கு மூவர்சட்டசபையில் ஸ்தானம் பெற்றிருக்கின்றனரென்றே சொல்ல வேண்டும். இது நீங்கலாக, பறங்கி கள் சுமார் இருபத்தேழூயிரவர் இருந்து வருகின்றனர். இவர்களுக்காக ஒர் பிரதிநிதி அனுமதிக்கப்பட்டிருந்து வருகின்றனர். குறைந்த சனத்தொகையினராகிய இவர்களின் நலவுரிமைகளைப் பாதுகாப்பதற்கெனப் பிரத்தியேக ஸ்தானங்கள் ஏற்பட்டிருக்கின்றபொழுது, ஏழு ஸ்தல சம்ஜனத்தொகையினராகிய இந்தியர்களுக்கு அவ்வித உரிமையொன்றும் இல்லையெனில் பரிதாபத்துக்குரிய தென்பதில் ஆகேபமெவர்க்குண்டு! இவர்களின் நலவுரிமைகள் பாதுகாப்படவேண்டாமோ? நகரபரிபாலன சபையில் சமீபகாலமாக இந்தியர் ஒருவர் அரசாங்கத்தாரால் நியமனஞ்செய்யப்பட்டு வருகின்றாரெனினும், அந்நியமனத்தால் இந்தியர்கள் உரிமை கவனிக்கப்பட்டுவிட்டதாக நினைத்தல் தவறு. அன்றியும், இந்தியர்கள் பொருட்டு அந்நியமனம் ஏற்படுத்தப்பட்டிருப்பதாகத் தெரியவில்லை.

அங்ஙனம் இந்தியர்களுக்கென்று சொல்லும் பொழுது, அந்நியமனம் இந்தியர்கள் சுவாதந்திரயத்துக்குக் கட்டுப்பட்டிருக்க வேண்டும். இந்தியர்களின் சுவாதந்திரயத்துக்காவது, உரிமைக்காவது கட்டுப்படாத ஓர் நியமனம் இந்தியர்களின் நலவுரிமைகளைப் பாதுகாக்குமெனல் நம்பதக்கதல்ல, ஆனால் இந்தியர் ஒருவர் இருந்து வரவேணுமென்ற ஞாபகம் அரசாங்கத்தாருக்கு ஏற்பட்டதற்கு ஒரு வகையில் நன்றி பாராட்டாமலிருக்க முடியவில்லை.

இதர வர்க்கத்தாரின் நலவுரிமைகள் அரசாங்க சபையிலும், ஸ்தல ஸ்தாபனங்களிலும் நன்கு பராமரிக்கப் பட்டு வருகின்றபொழுது இந்தியர்கள் அலட்சியம் செய்யப் பட்டிருப்பது யாருமே மறக்கமுடியாத விஷயமென்பதை இங்கு அழுத்தமாக நினைப்பூட்டாமலிருக்க முடியவில்லை.

இலங்கையின் செல்வத்தை விருத்தி செய்வதில் இந்தியர்கள் பெரும் பங்குடையவர்களாயிருந்து வருகின்ற ரெங்பது ஆழேபிப்பாரில்லை. இவ்விலங்கையில் முக்கிய விலை பொருட்கள் தேயிலை இறப்பர் முதலியவையே. இந்தியக்கலிகள் இங்குவராதொழியின் மேற்படி மூலப் பொருட்களின் பிரயோசனம் அறவே தொலைந்து விடுமெனினும் மிகையாகா. எனவே, முக்கிய மூலப் பொருட்களுக்கு முக்கிய கருவியாக இருக்க கூடியவர்கள் இந்தியர்களே. அன்றியும், இவ்விலங்கையில் உணவுப் பொருள் முதல் தேச வாழ்க்கைக்கு அவசியமான சர்வ பொருட்களையும் இந்தியா, ஜரோப்பா முதலிய தூர தேசங்களிலிருந்து வரவழைத்து பெரும்பான்மை வியாபாரங்க் செய்யக்கூடியவர்கள் இந்தியர்களே. பணம் லேவாதேவி செய்துவரக் கூடியவர்களும் இந்தியர்களே.

இன்னும் எத்தனையோ துறைகளில் எத்தனையோ வகைகளாக இலங்கையின் பொருளாதாரத்தை விருத்தி செய்து வருகின்றனர். துறைமுகப்பகுதி, புகையிரதப்பகுதி, இவைப் போன்ற பகுதிகளில் இதர வகுப்பாரிலும், விஶேஷித்து நிற்கின்றப்பொழுது அரசாங்கத்தார் வருமானத்தை விருத்தி செய்து கொண்டிருப்பவர் யாரென்ற கேள்வி க்கு இடமுண்டோ? இவ்வாறு இலங்கைக்கு முதுகெலும்பு போன்றிருக்கும் இந்தியர்களின் நலவுரிமைகள் பாதுகாக்கப் படுவதற்கு, இலங்கை அரசாங்க சபையிலாவது, இதர ஸ்தலசபைகளிலாவது, யாதொரு உரித்தும் ஏற்படாதிருக்கு மெனில், அரசாங்கத்தார் இந்தியர்களின் உதவிகளை மதிக்கிறார்கள் என நினைக்க முடியுமோ? இனியேனும் கவனிப்பார்களா? இக்கேள்விக்கு அரசாங்கத்தார் பதிலிறுத்தல் பாரமாயிருப்பினும் அக்கேள்வியின் சாதக மான பதிலுக்கு உரித்தாக வேண்டிய மார்க்கம் இந்தியர்களிடத்தில் இருத்தல் அவசியமென்பதை நாம் மறுக்க வில்லை. வாயிற்கொண்டு வந்து ஊட்டும் வரை பார்த்துக் கொண்டிருத்தல் முதிர்ந்த தன்மைக்கு அறிகுறிகள்ல. முயற்சியிலிருந்தே தேவைப்படும் பொருளின் இன்றியமையாமை புலப்படும். மௌனத்தை நிலையமாக வைத்துக் கொண்டு, பின்னர் எய்தவில்லையேயென அனுதாபப் படுதலைப் புத்திசாலித்தனமென்று சொல்வரோ? முயற்சி திருவினையாக்குமென்பது பழமொழியன்றோ!

இவ்விடத்தில் இந்தியன் அஸோஷியேசன் என்றும், இலங்கை இந்திய வர்த்தக சங்கமென்றும் இருசபைகளிலிருந்து வருகின்றன என்பது அறிந்ததே. இவ்விருசபைகளும் இந்தியர் பொருட்டு உழைத்து வருகின்றன என்பதும் கேள்விப்படாமற் போகவில்லை. விளைந்த பயன்கள் ஸ்தாலமாயிருப்பினும், சூக்மமாயிருப்பினும், மேலே யாம் கூறிய உரித்துகளை பெறுவதற்கு முயன்றதாக தெரியவில்லை.

ஒருக்கால் முயன்றிருப்பினும், பயன் பெறும் வழியில் அம்முயற்சியை செலுத்தி வந்தாராகக் கொள்ளுவதற்கிடமில்லை. இவ்வாறு நாம் கூறுதல் பிழையென்பாராயின், இதுவரை பிரயோசனத்தைக் காண்திருப்பது அவரின் பிழையாகவே ஒப்புக்கொள்ள வேண்டும். எமக்குப் புலப்படுகின்றவண்ணம், அவ்விரு சபைகளின் விதிகளும், அரசாங்க சம்பந்தமான அலுவல்களில் தலையிடுவதற்கு தடையாயிருந்து கொண்டிருக்குமெனில், அவைகளை, மாற்றலாம். அல்லது, பிரத்தியோகமான ஓர் சபையை ஸ்தாபித்து தங்கள் உரிமைகளைப் பாதுகாப்பதற்குச் சாதகமானவைகளில் முயன்று வரலாம். அங்ஙனமின்றேல், இந்தியர்கள் யுகாந்த காலம் வரை குறை கூறிக்கொண்டிருப்பவர்களாகவே இருப்பாரன்றி நிம்மதியடைந்தவர்களாக இருக்கமாட்டார்களென்பது ஸ்பஷ்டம். “காலமோ, கொட்டினால் தேள் கொட்டாவிட்டால் பின்னைப்பூச்சி” என்ற நிலைமையில் அகப்பட்டுக் கொண்டிருக்கின்றது. இடைவிடாது உழைத்துக் கொண்டிருப்பவர்களின் கோரிக்கைகளே இன்னும் காலம் வரவில்லையென்று ஒத்திவைக்கப்பட்டு வருகின்றபொழுது, நித்ராதேவி வயப்பட்டுக்கிடப்பின் கோரிக்கைகள் நிறைவேறக்கூடியனவோ? எனவே இந்தியர்கள் உயிரும் உணர்ச்சியிழுடையவர்கள் என்பதைக் காட்டத் தலைப்படும்பொழுது எழுச்சியும் இந்தியர்களின் நலவுரிமைகளும் பாதுகாப்பதற்கு வழியேற்படக் கூடுமென்பதை இந்தியர்கள் தங்கள் இருதயத்தில் இருத்திக் கவனிப்பார்களாக.

03

தொழிலாளர் தியக்கம்

எங்குபார்த்தாலும் தொழிலாளர்கள் கிளர்ச்சி செய்து வருகின்றனர். அவர்களுடைய முறைப்பாடுகளை எழுதாத பத்திரிகைகள் கிடையாது. இவர்களுடைய கிளர்ச்சிக்கும் முறைப்பாட்டுக்கும் நியாயமில்லாமற் போகவில்லை. யுத்த முகாந்தரமாக உலகமே வேறு உருவடைந்துவிட்டது. சாமான்கள் கிராக்கியாகிவிட்டது. உணவுப்பொருள்கள் அரிதாகிவிட்டன, உடைகள், துணிகள் உச்சியில் நின்று விட்டன. இத்யாதி சம்பவங்களே தொழிலாளர்களையெழுப்பிக் கிளர்ச்சிகளை உண்டுப்பண்ண காரணமாய் நின்றன.

யுத்தத்திற்கு முன்னுள்ள சம்பளத்தையோ, வருவாயையோ கொண்டு சமாளிப்பதெனில் ஆச்சரிய மாகவே கருதவேண்டும். யுத்தத்தின் அதிர்ச்சி பொதுவில் எல்லாரையுமே பிடித்து வருத்தியதென்பதை ஒப்புக் கொள்ளாமலிருக்க முடியவில்லை. தொழிலாளர்களுக்கு ஒருபுறம் தொந்தரவு என்போமாயின் முதலாளிகளுக்கு இருபுறந் தொந்தரவு என்றே சொல்ல வேண்டும்.

முதலாளிகள் வழக்கமாக பெற்றுவந்த ஆதாயத்திற் கிடமில்லாத நிலைமையில் தங்கள் தொழிலைப்பல கஷ்டங்களுக்குக்கிடையில் நடத்தி வருவாராயினர். ஆதாய மில்லாதிருந்தும் தொழிலைச் சிதறவிடாதது காப்பாற்றி வந்தது இருப்புற தொந்தரவைத் தரக்கூடிய விஷயந்தான். என்றாலும் ஒரே புறமாயினும் தொழிலாளர்கள் அனுபவிக்கும் கஷ்டத்திற்கு இணையாகாதென்பது துணிபு. முதலாளிகள் எவ்வித கஷ்டங்களுக்கு ஈடுபட்டாராயினும், அவற்றால் தாம் சம்பாதித்து வைத்த ஆதாயமொன்றையே இழப்பவராவர். ஆனால் தொழிலாளியை அவ்வாறு நினைக்க இடமில்லை.

அன்றாடம் சம்பாதித்து அன்றாடம் சாப்பிடக் கூடியவர்கள் அரிசி, கறி, மசாலை முதலிய இன்றிய மையாத உணவுப்பொருள்களை வாங்குவதற்கு அவர்கள் பெற்றுவரும் சம்பளமோ, வருவாயோ பற்றாது போய்விடு மெனில் சம்பவிப்பதென்னவென்பது நாம் அறிந்தது தானே. உலையேற வழியிராது, உலையேறினும் திருப்தியாய் உண்ண வழியிராது. இவ்விரண்டிலான்று நிச்சயம். முடிவு என்னவென்பதை ஆலோசிப்போமாயின், உணவின்மை, உணவு குறைவு ஆகிய இவைகளால் ரோகமே கண்ட பலனாகும். உணவுக்கில்லாமையால் ரோகத்தைச் சம்பாதி தித்துக் கொண்டவர்கள் அவ்ரோகத்தைத் தீர்த்துக் கொள்ள அவிழ்த்துக்கொங்கு செல்வார்? ஆரோக்கி யத்துக்கு எங்கு போவார்? உயிருக்கிறுதியே இறுதியாக கூற வேண்டும். அங்ஙனமாயின் தொழிலாளர்களின் கஷ்டத் திற்கும், முதலாளிகள் கஷ்டத்திற்கும் பாரதார வித்தியாச மென்பதைச் சொல்ல வேண்டியதில்லை.

ராஜ கட்டளைக்குட்பட்டு கழுமரத்திலேறிக் கழுத்தைக் கயிற்றுக்குள் நுழைத்துக் கொண்டிருப்பவனும், அக் கயிற்றைத் தளர்த்திவிட முயல்வானெனில், சர்வ சுதந்திரமுடைய தொழிலாளர்கள் தங்கள் வயிற்றையிறுக்கிக் கொண்டிருக்கின்ற பசிப்பினியாகிய கயிற்றைத் தளர்த்திவிட நினையாதிருப்பாரோ? இயன்றளவு முயல்கின்றனர். கடைசியத்தனமாகக் கிளர்ச்சியையும் செய்கின்றனர். பலனையும் எதுகின்றனர். ஆனால், தொழிலாளிகள் இயக்கம் அவ்வியக்த்திற்குக் காரணமாய் நின்ற விஷயத்தைப் பூர்த்தி செய்யக்கூடிய வழியில் இருக்குமெனில் பாராட்டத்தக்கதென்றே சொல்வோம்.

ஆனால், நமது அறிவுக்கு எட்டியவரை சில இயக்கங்கள் 'குளிக்கப்போய்ச் சேற்றைப் பூசிக் கொண்டது' போல் வெறுக்கத்தக்க செயல்களைச் செய்து பொது ஜனங்களைத் துன்பத்துக்குட்படுத்துகின்றன.

இவை தொழிலாளிகளின் நோக்கத்தை ஒரு சிறிதும் நிறைவேற்றப் போவதில்லை. அன்றியும் உபத்திர வத்திற்கும் ராஜதண்டனைக்கும் உள்ளாக்கும். உபத்திர வத்தைப் போக்குதற் பொருட்டு எடுத்துக்கொண்ட கிளர்ச்சி உபத்திரவத்தை விருத்தியாக்கக் காரணமாயிருப்பது கொஞ்சமும் விவேகத்தை அநுசரித்ததாக நினைக்க முடியுமோ? தனக்கும், பிறர்க்கும் உபத்திரவத்தை விளைவித்துக்கொள்பவன் அறிவற்ற பித்தனாய் இருக்கலா மன்றி வேறில்லை. இவையெல்லாம் அநாவசியமும் அக்கிரமும் பொருந்தியவைகள், பெரிதும் கண்டனைக்குரியன, அறிஞர் வெறுக்கத்தக்கன.

இத்தகைய அநாகரீகச் செயலுக்கு மேல் நாட்டைத்தான் பிறப்பிடமென்று கூறவேண்டும். மேல் நாட்டில் நிகழ்வதெல்லாம் நாகரீகமென்று நினைத்து விடுவதி லிருந்தே இத்தகைய அசம்பாவிதங்களொல்லாம் உருவாவதற்கு காரணமாய் இருக்கின்றனவென்பதை அழுத்தாமலிருக்க முடியாது. பயனிலிருந்தே செய்கையின் கீர்த்தி விகஸிக்குமாகலான், யாதாயிருப்பினும் அதன் பயனை நோக்கிய வழியிலேயே மனத்தைச் செலுத்துதல் அறிவுடைய மையென்க.

கிளர்ச்சிக்கு வருவாயின்மை காரணமெனில், அது விமோசனம் பெறும் வழியில் முயல்வதையே சிரேஷ்டமாக மதிக்கின்றோம். இந்தியக் கலையாட்கள் தோட்டங்களுக்கு வருவது சுருங்கி விடுமாயின், அல்லது நின்றுவிடுமாயின் இலங்கைத் தீவானது பெரிய நஷ்டத்திற்கு ஈடுபடவேண்டியதாயிருக்குமென்பதைப் பன்முறையும் மித்திரனில் வலியுறுத்தி வந்திருப்பதை நேயர்கள் மறந்து போயிருக்கமாட்டாரென்று எண்ணுகிறோம்.

சென்ற வாரம் கூடிய தோட்டக்காரர் சங்கத்தில் அக்கிராசனின் பேச்சில் சென்ற வருடம் தோட்டத்து கலைகள் தாராளமாய் வரவில்லை என்பதொன்று, இதற்கு பலர் பலவாறு காரணம் கூறுவர்.

சம்பளமும், சௌகர்யமும் இருக்குமெனில் கூலிகள் இங்குவரத் தடையேற்படாதென்பதே எமது கொள்கை. கஷ்டஜீவனம் செய்தும் பட்டினி கிடக்க எவ்ர்தான் சம்ம திப்பார்? இந்தியாவானது தனது மக்கள் அந்நிய தேசங்களில் அனுபவித்து வந்ததும், அனுபவித்து வருவதுமாகிய சங்கடங்களையுணர்ந்து அவற்றை நிவர்த்திக்கும் மார்க்க த்தில் முயன்று வருகிறதென்பதுண்மையே.

எனினும், நாம் இந்தியக் கூலிகள் மட்டும் சிறிது தாராளமாய் இருந்து வருவோமெனில், இந்தியாவிற்கு அது பெரிய உற்சாகத்தையும், அனுதாபத்தையும் உண்டு பண்ணும். இந்தியச் சகோதரர்களாகிய கூலிகளோ தொழிலாளிகளோ இங்கு வந்து நமது நாட்டின் வளத்தை விருத்தி செய்வதில் இந்தியா மிகவும் மனப்ரீதியடையதாக இருக்கும் என்பதில் ஆட்சேபணயில்லை.

இந்தியாவும், இலங்கையும் சரித்திர சம்பந்தமாக ஒன்றுபட்ட தேசமாகையால், நமக்கு வேண்டிய தேவைகளில் குறுக்கே நில்லாதென்பதை நினைக்க வேண்டும்.

ஆனால் இந்தியாவின் கூலியாள் சம்பந்தமான இயக்கம் அங்கு பூர்த்தியான நிலைமைக்கு வரும் வரையில் நமது தாராள சிந்தனையைக் காட்டாதிருத்தல் உஜிதமன்று. இன்னும் பார்ப்போமென்றிருந்தாரெல்லாம் நஷ்டத்தையும், கஷ்டத்தையும் அடைந்தாரன்றி ஸாபத்தையாவது, சுகத்தையாவது அடைந்தாராகத் தெரிவில்லை.

எனவே, இந்தியக்கூலிகள் இங்கு தாராளமாக வந்து போவதில் ஏற்பட்டிருக்கும் கஷ்டங்களை ஒழித்துவிட்டால் இலங்கையின் வாழ்வு என்றும் குறைவுபடாத வாழ்வாயிருக்கும் என்பதை நினைப்பூட்டுகின்றோம்.

04

கூலியாட்களின் நிலைமை

பசு, பால் கொடுக்கின்றது. இக்காரணம் பற்றி நாம் அதன் மட்டில் ஜீவகாருண்யமுடையவர்களாய் அப்பிராணி க்கு வேண்டும் சர்வ சௌகர்யங்களையுஞ் செய்து பராமரித்து வருகிறோம். இந்தியர்கள் இன்னும் அதிகமாக பாராட்டி தெய்வமாகக் கருதி வழிபடவும் செய்கின்றனர். கேவலம், ஒர் மிருகத்தினிடத்தில் இத்துணை அன்பும் மதிப்பும் செலுத்துவதற்குக் காரணமென்ன? மானிடர்களின் உணவுக்கு அவசியம் வேண்டப்படுவதாகிய அமிர்தத்தை அளிக்கின்றபடியாலன்றோ! அப்படியாயின், விருப்பத்தி ற்கும், விண்ணப்பத்திற்கும் ஏற்ப இசைந்து வேண்டுவன உதவிவரும் மானிடவர்க்கத்தின் மேல் எத்துணை அன்பும், மதிப்பும் செலுத்தி வரவேண்டுமென்பதைக் கூறவும் வேண்டுமோ? என்ன பரிதாபம் ! மனிதன் என்ற பதவிக்கு அருகதையுடையவராக வேண்டாமா? நெடுமரம் போல் ஓங்கி வளர்ந்து விட்டதோடு மனிதனென்ற பதவி பூர்த்தியாய் விடுமா? விலையுயர்ந்த வஸ்திரம் ஆபரணாதிகளை அணிந்துவிட்டதோடு மனிதனாகி விட்டோமா? இல்லை, இல்லை.

நம்மைப்போல் உருவமுடைய பிரதமைகளுக்கு எவ்வளவு கெளரவமுண்டோ அவ்வளவன்றி வேறு நினைத்தாலும் அறியாமையின் செய்கையாகவே கொள்ள வேண்டும். ஜீவகாருண்யம், நன்றியுடைமை, அருஞ்ஞடைமை இவை களே மனிதனென்ற பதவிக்குக் கொண்டுவரக் கூடியவை. நம்முடைய பிரயோசனத்தின் பொருட்டு வேலை செய்கின்ற வர்கள் நம்மிலும் தாழ்ந்தவர்களாக இருக்கிறார்கள் என்ற காரணத்தால் மனுஷத்தன்மைக்கு அடாத தீயச் செயல் களை நினைத்தலும் புரிதலும் தெய்வ கோபத்தையும், கடூர தண்டனையையும், இம்மையில் பெருங் கேட்டையும்

தரத்தக்கவையென்பதில் சந்தேகமில்லை. இதனைச் சிந்தித்து நல்வழியைப் பின்பற்றிக் கொள்ளாதவர்கள் வெண்மையாயினுஞ்சரி, கருமையாயினுஞ்சரி, மேல்நாட்டாராயினுஞ்சரி, கீழ்நாட்டாராயினுஞ்சரி, உயர்ந்தோராயினுஞ்சரி, தாழ்ந்தோராயினுஞ்சரி யாவாராயிருப்பினும் கேவலம் அவர்கள் மிருகத்தைவிட நற்குணமுடைய வர்களாக அறிஞர் மதித்திலர். இது நிஜம்.

ஜீவகாருண்யமும், அன்பும் இரண்டுமிருந்தாலன்றி மனிதனாக கொள்ள முடியாதென்பதுவே தெள்ளியாரது வாய்மொழி. இதனை அனுசரிப்பார் மிக சுருக்கம். இல்லையேல், ஒருசாரார் இன்னொரு சாராரால் துன்புறும்படியான நிலைமை ஏற்படக்காரணமென்ன? உதாரணமாக நமது இலங்கைத் தீவை கவனிப்போம். இலங்கைத் தீவின் செல்வ வளத்திற்கு மூலமாயிருந்து கொண்டிருக்கும் மலைத்தொடர்களுக்குச் செல்வோம். அங்கே, தேயிலைப்பயிர்களை விருத்திசெய்து முறையே முதலாளிக்கும், நாட்டுக்கும், அரசாங்கத்திற்கும் செல்வத்தை வழங்கக்கூடிய கூலியாட்கள் என்ன நிலைமையிலிருந்து வருகின்றார்கள் என்பதைக் கவனிப்போமாயின் கண்களில் நீர்பெருகாமற்போகா, அவர்கள் தேசத்தைவிட்டுப் புறப்பட என்னிய தினமுதல் தென்னி ஸங்கை வந்து திரும்பிபோகிற வரை, அவர்கள் அநேக கஷ்ணவஷ்டங்களைச் சமாளித்துக் கொண்டு போக வேண்டிய வர்களாகயிருக்கிறார்கள்.

ஆள் சேகரித்துக் கொடுக்கும் தரகரின் கபட உபதேசமோ வாய்விட்டுச் சொல்ல முடியாது. கங்காணி யாரின் தாராள சிந்தையோ அளவிட வேண்டியதில்லை. கண்டக்டரின் அதிகாரமோ கணக்கிட வேண்டியதில்லை. சின்னத்துரையின் சீரழிவோ செப்ப வேண்டியதில்லை. பெரிய துரையின் கெம்பீரமோ பேச வேண்டியதில்லை.

இவ்விதம் படிப்படி வந்துகொண்டிருக்கும் துரைத்தனத்துக் கெல்லாம் பாவம்! ஏழைக்கூலிகள் உட்பட்டு நெந்து கொண்டிருக்கின்றனர்! கூலிகள் வாழ்த்தித் துதித்து வணங்கி நன்றியறிந்திருக்கக்கூடிய பெருந்தகையாளரும், பெரிய தோட்டங்களும் இல்லாமற் போகவில்லை. கூலியாட்களுக்கு வேண்டும் சௌகரியங்களைச் செய்து கொடுத்து வருகின்றனர். ஆனால் கூலியாட்களின் வயிற்றெரிச்சலையும், மனக்கொதிப்பையும் ஆதாயமாக்கிக் கொண்டிருக்கின்ற தோட்டங்களும் அதிகாரிகளும் பெரும் பான்மை என்பதில் ஆதேபமுண்டென்று நினைக்கவில்லை. வாயில்லா பூச்சிகளாகிய கூலியாட்கள் யாரிடத்தில் முறையிடுவோ? காலமெல்லாம் கஷ்டத்தை அனுபவித்து ஜன்ம தேசம் போக வேணுமென்றாலும் கூலியாள் சட்டம் குறுக்கே நிற்கின்றது. சட்டத்தை அநுசரித்துப் போகிறதாயிருப்பினும் தகராறுகள் பல குறுக்கிடுகின்றன. கொஞ்சம் சுதந்திரத்தைக் காட்ட ஆரம்பித்தால் அடியும், குத்துந்தான் ஆதாயமாகிவிடும். அடிக்கும் குத்துக்கும் தப்பிக் கொள்ள முயற்சித்தால் காவல் தண்டனைக்குக் கட்டுப்பட வைத்துவிடுவார்கள்.

அப்பால் கூலியாட்களின் நிலைமையென்ன? தோட்டத்து முதலாளிகளும் கவர் ன் மெண்டாருமே இவ்விஷயத்தைக் கவனிக்கக் கடமைப்பட்டுள்ளார்கள். அதிகாரிகளின் வார்த்தையை நம்பி அதையே கைக்கொள்கிறதாயிருந்தால், கூலியாட்களின் பாடு கூற முடியாத நிலைமையாகிவிடும். அதிகாரிகளும் ஜீவகாருண்யம் அற்றவர்களாகவே போவதற்கும், அவ்வினத்தார் மட்டில் ஓர்வித வெறுப்புக் கொள்ளவும் வழியேற்படும். முதலாளிகளின் ஆதாயத்துக்கு மூலமாயிருக்கக்கூடியவர்கள் ஆயிரம், பதினாயிரம் வாங்கி அமுல் நடத்திக் கொண்டிருக்கும் உத்தியோக குழாத்தினர் அல்ல.

பாவம்! ஏழைக்கூலியாட்கள் அதிகாரதுரைகளின் குணம் இத்துறையிலிருக்கும் என்பது ஏற்கனவே அவர்கள் அறிந்திருப்பின் இங்கு வந்தருக்க முடியுமோ? ஒருக்கால் அறிந்திருப்பினும், தரகர் ஆசாமிகள் ஆசாரவார்த்தையும் அன்புங் காட்டாதிருந்தால் இங்குவந்து இத்துணை கஷ்டப்படமுடியுமோ? வயிற்றை உத்தேசித்தே வந்து விட்டனர். வந்தவர்கள் சந்தோஷத்தை அனுபவிக்க வேண்டாமா? அகப்பட்டது நபர் என்று ஆகடியத்துக்கு ஆளாக்கிவிடுதல் மனுஷத்தன்மையைக் காட்டுமா? ஆதலின், அரசாங்கத்தார் இவ்விஷயத்தை ஆலோசித்துத் தக்கது செய்யக் கடமைப்பட்டிருக்கின்றனர்.

முதலாளிகள் ஒன்றுமறியாதவர்கள் என்பதை ஒப்புக்கொள்ளுகிறோம். கவர்மெண்டார் சிறிது சிரத்தை யெடுத்துக் கொள்ளும் பொழுது முதலாளிகளும் தங்கள் மௌனத்தைக் கணவதோடு மட்டும் நின்றுவிடாமல் கூலியாட்களின் முறைப்பாட்டை நேரில் கவனிக்கவும், தங்கள் உத்தியோகஸ்தர்களின் அநுஜிதமான அதிகார தோரணையைக் கண்டிக்கவும் இடம் ஏற்படுமென்பதில் எட்டுணையுஞ் சந்தேகமில்லை. கூலியாட்கள் துன்ப மொழியும், செல்வம் வளரும். நாடும் செழிக்கும். எல்லாவற்றிற்கு மேலாக ஜீவகாருண்யம், அன்புடைமை இவைகள் நன்கு பிரகாசிக்கும். இது உண்மை.

2/4/1919 : ஜனமித்திரன்

05

படித்த வகுப்பார்

படித்தவர்களெல்லாம் ஒரு புறமாக ஒதுங்கி விடுகின்றனர். அல்லாதவரின் பழக்கவழக்கங்களில் கலந்து கொள்வதில் வெறுப்புடையவர்களாய் பிரிந்து விடுகின்றனர். இதனால் நேரிடுவதென்ன! ஒரு வகுப்பு அல்லது ஜாதி தனது வலிமைகுன்றி கால அளவில் ஏழ்மையை அடைந்து விடுகின்றது. விமோசனத்திற் கிடமின்றி இதரவகுப்புக்களின் துரிதமான முற்போக்குகளுக்கிடையில் தாயில்லாச் சிக் போல் தத்தளித்துக் கொண்டிருகின்றது. படித்தவர்கள் இதை உணர்வதில்லை. தங்களை படித்த வகுப்பார். அல்லது நாகரீகப்பட்ட வகுப்பார் எனப் புறந்தலை நின்று விடுவதை ஓர் கொரமாக எண்ணிக்கொண்டு விடுகின்றனர். இக்குணம் வேறொருவருக்கிருப்பினும் படித்தவர்களுக்கி ருப்பது கொஞ்சமும் விரும்பதக்கதல்ல. அறிவுடையார் அறிவிலாரையும், பணமுடையார் பணமில்லாரையும் பாதுகாக்க வேண்டுமென்பது உணரக்கிடந்ததோர் நீதி. படித்த சகோதரர்களெல்லாம் இந்நீதியைப் பாராட்டுகிற தில்லை. படித்தவர்கள் என்பதை மறுப்பாரில்லை. தாங்கள் பிறந்ததும் வளர்ந்ததுமாகிய இனத்தை விட்டு விலகிக் கொண்டவர்கள் போல் அலட்சியமாயிருப்பதால் விஷேச கொரவும் உண்டென்பது கருத்தோ? ஒரு குடும்பத்தில் நால்வர் சகோதரர்களிருக்கிறார்களென வைத்துக்கொள் வோம். அவர்களுள் ஒருவரே படித்தவர். இவர் அம்முவரை விட்டு வேறாகிப்போவதால் அக்குடும்ப மானது பாழடைந்து போய்விடுமல்லவா? தனது அறிவையும், திறமையையும் தனது சகோதரர்களுக்காகச் செலவிடுவதில் ஊக்கமுடையவராயிருந்தால் அக்குடும்பம் நன்னிலைமையை அடையும், அப்பொழுதான் படித்த சகோதரரின் கல்விக்கும், அறிவுக்கும் பெருமையேற்படும்.

அப்படியல்ல, படியாத காரணத்தால் அவர்களைத் தன் சகோதரர் இல்லையேன்று மறுப்பாராயின், அதனால் தாய் தந்தையற்ற உற்பத்தியென்ற பழிச்சொல்லுக்கே பெரிதும் இலக்காவார். முடிவாக தான் படித்தவரென்று எந்த காரணத்தை முன்னிட்டு விலகிக்கொள்ளத் துணிகின்றீரோ அந்தக் காரணத்துக்கெதிரிடையான நிலைமையில் வீண்பழிச் சொல்லுக்கே ஆளாகின்றனர். இதே நிலைமையே படித்த வகுப்பாரென்று ஒதுங்கிக் கொள்வருக்கும் ஸபிக்க நேரிடும். படியாத வகுப்பில் படித்தவர்கள் தோன்றினால் அவர்களால் அவ்வகுப்பு அனுகூலத்தை அடையவேண்டும். பூவோடு சேர்ந்த நாரும் மணம் பெற்றதுபோல் கல்வியறிவாளர் முளைத்த காரணத்தால் அவ்வகுப்பு நன்கு பரிமளிக்க வேண்டும்.

கல்சமும் தொப்பியும் போட்டவனே அறிவும், கல்வியும், நாகரீகமும் உடையாரென்பது இங்கு சில மடையாகளின் நம்பிக்கை. கல்வியின் உண்மையையும், நாகரீகத்தின் உண்மையையும் கண்டவர்கள், கல்சத்தையாவது, கழுத்துப் பட்டையையாவது ஒரு சிறிதும் மதித்திலர். கேவலம், பிரமைத்தருகின்ற இப் பகட்டு வேஷத்திற்காகத் தங்கள் இனத்தை அல்லது குலத்தை அவமதிக்கவேண்டுமா! கல்வியைக் காட்டுவது கல்சமல்ல. கற்றுவிட்டோமென்று கல்சமனிவதும், கல்சம் போட்டு விட்டோமென்று இனத்தைக் களைவதும் பேரறிவாளர் செயலா? நாளெல்லாம் ரஸ்தாவில் அலைந்து திரிவதே வேலையாகவும், உண்டிகிடைக்குமிடமே பள்ளியறை களாகவும் உபயோகித்துக் கொண்டிருக்கின்ற சகோதரர்கள் எந்நாட்டிலிருந்து இங்கு அனுப்பப்பட்டனர்?

அந்நியதேசத் திலிருந்து இறக்குமதி செய்யப்பட்டவர்களும் அல்ல, இங்கு குடியேறினவர்களும் அல்ல, இந்த நாட்டில் பிறந்தவர்களே. படித்த வகுப்பாரென்று சொல்லிக் கொள்வோரின் இனத்தை யொட்டியவர்களே. கல்சமுந் தொப்பியும் போட்டுத் திரியும் கருப்புத் துரைமார்களின் வகுப்புச் சகோதரர்களே. இனம்விட்டு, இடம்விட்டு பஞ்சத்தாலடிப்பட்ட அநாதைகள் போல் அலைந்து திரிவதை எவருடைய குற்றமாகச் சொல்வோம்? படித்தவர்கள் வேறு வகுப்பாராகக் கூறி ஒதுங்கிவிட்டதைத் தான் மூலகாரணமாகக் கூற வேண்டும்.

அவர்கள் தாங்கள் கற்றுக்கொண்ட கல்விக்கும் கொரவத்துக்கும் பெருமைப்பட நடந்துகொள்ளுகிறவர்களாயிருந்தால் மேற்கூறிய அநாதைக்கூட்டம் இங்கு தோன்றியிருக்க இம்மியளவும் நியாயமில்லை.

இவ்வநாதைக் கூட்டங்கள் நாளுக்குநாள் வளர்ந்து கொண்டே போகிறதன்றிக் குறைந்துபோக மார்க்கமில்லை. கல்வியின் மனம் கடுகளவும் இல்லை. அரமும் அரமஞ் சேர்ந்தால் கின்னரமென்பது போல முட்டாளும் முட்டாளுஞ் சேர்ந்தால் ஆவதென்ன? திரண்ட ஒழுங்கீனத்தையன்றி வேறு காணமுடியுமோ? பொய், கொலை, களவு, கட், காமமாகிய பாதகங்களெல்லாம் இவ்வநாதைக்கூட்டங்களே உற்பத்தி ஸ்தானங்களாயிருக்கின்றன. நியாயஸ்தலங்களில் பெரும்பான்மை தண்டிக்கப்படுவார்கள் இக்கூட்டங்களைச் சேர்ந்த அங்கத்தினர்களேயாவர். கல்வியும், வித்தையும் ஒங்கி வளரக்கூடிய பருவமெல்லாம் களவிலும், கண்ணத்திலும் விருத்தியடைகின்றது. இளமையிலேயே கைதிப் புள்ளிகளாகி விடுகின்றனர். கேடியென்ற பட்டத்தையும் பெற்று விடுகின்றனர்.

என்னே பாபமான செயல்! அரசாங்காத்தரும் இவ்விளங்கைதிகளுக்காக ஓர் தயாஸ்தலத்தையும் அமைத்து வைத்திருக்கின்றனர். ஆனால் சென்று கொண்டிருக்கும் இளங்கைதிகளுக்கு கணக்கில்லை. தேசத்தின் அமைதியான வாழ்வுக்குத் தடைகல்லாகவும், ஒழுக்கத்திற்கு முட்டு கட்டையாகவும் பெருகிக்கொண்டே வருகிவாராயினர். இதற்கெல்லாம் படித்த வகுப்பாரையே குறைகூற வேண்டும். அவரவரும் தத்தம் வகுப்புமட்டில் ஜாக்கிரதையாயிருந்து வருவாரேல் இவ்வநாதைக் கிரிமினல் கும்பல் இத்துணை தூரம் விருத்தியாக மிருந்திராதன்றோ! ஓவ்வொரு வகுப்பும் தனித் தனி பிரகாசிக்கத் தோடங்கிவிட்டால் சமூகம் என்ற நிலமைக்கு மிக்க மதிப்பு ஏற்பட்டுவிடும். ஆதலினால், படித்த வகுப்பார், வேறு பிரிந்து கொள்ளும் மார்க்கத்தையொழித்துத் தங்கள் இனமும், தேசமும் நாகரீகமுடையனவாய் வியங்குவதற்குத் தங்கள் கவ்வியையும், அறிவையும் நன்கு பிரயோகிக்க வேண்டுமென்பதே எமது துணிபு.

06

சீர்திருத்த விரோதிகள்

நாம் கேட்பது சீர்திருத்தங்கள். நமது நாட்டின் அபிவிருத்திக்கு அவைகள் இன்றியமையாதன. அபிவிருத்திக்கு அடிப்படையாகக் கொள்ளப்படுவது அந்தந்த தேச ஆட்சிமுறையென்க. ஜனங்களுக்கு ஆட்சிமுறையில் சம்பந்தமில்லாதிருக்கின்றவரை தேசத்தில் அபிவிருத்தியைக் காணமுடியாது. இவ்வித அபிப்பிராயத்தை ராஜதந்திரிகள் தான் கொண்டிருக்கின்றனர். ஏனையோருக்கு இல்லையென்பதில்லை. காலத்தின்போக்கு ஒவ்வொரு சாமான்ய மனிதனையுங்கூட எழுப்பி விட்டிருப்பதில் அவ்வபிப்பிராயம் எல்லோருடைய நெஞ்சிலும், நினைவிலும் வாக்கிலும், நோக்கில் ஸதா நின்று நீங்காது நிலவிக் கொண்டிருக்கின்றதென்பதை ஜனங்களுடைய கூட்டுறவைப் பெரிதுங் கொண்ட பெரியார்கள் எஞ்ஞான்றும் மறுத்திலர். தன்னலங் கொண்டவர்களும் பிறர் வாழப் பொறாத சுபாவமுடைய வர்களுமே அவ்வபிப்பிராயத்தில் கலந்துகொள்ள விருப்பமில்லாமலிக்க முடியுமன்றி வேறில்லை. சீர்திருத்தங்கள் என்றால் ஒருசாராருக்கு அடிவயிற்றில் அக்கினி பற்றியது போல் காணுகிறது. இந்தியர்கள் சீர்திருத்தங்களுக்கு எதிரிடைகள் பல. ஸைடன்ஹாம் பிரபு ஸண்டனில் ஓர் கோஷ்டியைச் சேர்த்துக்கொண்டு ‘சீர்திருத்தங்கள் விவாதத்துக்கு வரட்டும் பார்ப்போம்’ என்னும் பெரிய கங்கணங்கட்டிப் பெரிய சண்டை போட ஆரம்பித்து அதற்குரிய கருவிகளையும் சாதனங்களையும் சேகரித்துக் கொண்டு வருகின்றனர்.

பாவம்! இந்தியர்கள் இவருக்குச் செய்த அபவாதமென்ன ஸைடன்ஹாம் பிரபு அவர்களுக்கு இத்தனை வெராக்கியமும், இத்தனை வன்மமுங் கொள்வதற்கு இந்தியமாதா இழைத்த தீங்கென்ன?

இன்றைக்கும் இந்தியமாதாவின் அன்னத்தை ஸெடன்ஹாம் பிரபு அவர்கள் சாப்பிட்டுவரத் தவறினாறில்லை. இதைத்தவிர ஸெடன்ஹாம் பிரபுவுக்கு இந்தியமாதா பிறிதொன்றுஞ் செய்ததில்லை. இதற்குப் பிரத்தியாக ஸெடன்ஹாம் பிரபு செய்யவேண்டியதென்ன? இந்தியமாதாவின் இருதயம் உலைமெழுகாய் உருகிப்போம்படியான காரியத்தையோ? இந்தியமாதா அவருக்கு அன்னமளித்து வந்தது போல், அவருக்குப் பின்னால் வரக்கூடிய சந்ததிகளுக்கும் வாழையடி வாழையாய் அளித்து வரவேணுமென்ற நோக்கத்தில் ஈடுப்பட்டிருப்பாரென்று கொள்ளுதல் ஆச்சரியமல்ல! ஆயினும், அதற்காகக் கையாளவேண்டிய முறையிதுதானோ? ஒருவன் மனமுவந்து தருவதைப் பெறுவதன்றோ கெளரவம்? அவன் மனது புண்படும்படியான வழியில் பெற்றுக் கொள்ளத் துணிதல் பெருமையோ.

ஸெடன்ஹாம் பிரபு செய்துவருங் கிளர்ச்சி பயனடைந்துவிட்டதென வைத்துக்கொள்வோமேயாயின், இந்தியர்கள் பல நாறு வருஷங்களுக்கு அநாகரீகசபையில் இருக்க நேரிடுமென்றோ? இவர்கள் இவ்வாறு இருப்பது பிரிட்டிஷ் ஆட்சிக்குப் பெருமையோ? பிரிட்டிஷாரென்று சொல்லிக்கொள்ளும்

ஸெடன்ஹாம் பிரபுக்குதான் நியாதியோ? இலங்கையிலும் பல ஸெடன்ஹாம் பிரபுக்கள் மெல்லமெல்லத் தோன்றி வருகிறார்களென்பதற்கு ஆதாரமில்லையென்று சொல்லி விடமுடியாது. ஐரோப்பிய சங்கத்தார் இலங்கைச் சீர்திருத்த சம்பந்தமாக ஆராய்ச்சி செய்தனர். இறுதியாய் அவர்களுக்கு ஓர் யோசனையைச் சொல்லினர். ஸெடன் ஹாம் யோசனையால் இந்தியர்களுக்கு எத்தனை லாபமோ அத்தனை லாபமே ஐரோப்பிய சங்கத்தாரின் ஆலோசனையினால் இலங்கையர்களுக்கு ஏற்படக்கூடியது.

நிர்வாகத்தின் இலங்கையருக்கு ஆதிக்கங் கூடா தென்பதுவே ஜோப்பிய சங்கத்தின் ஆலோசனையிலிருந்து தெரிந்துக் கொள்ளக்கூடியவை. இவர்களுக்கிவித ஆலோசனை வரக் காரணமென்ன? இவர்கள் ஸைடன்ஹ்ராம் பிரபுவைப்போல் அதிகார வர்க்கத்தைச் சேர்ந்தவர்களால்ல. இலங்கையின் திரவியத்தை ஸைடன் ஹ்ராம் பிரபுவைப் போலன்றி ஏதோ ஒர் வழியில் திரட்டிச் செல்பவர்களென்பதில் ஆட்சேபமில்லை. இவர்கள் தங்கள் நாட்டிலி ருந்து கோடிக் கணக்கான திரவியத்தை இங்கு கொண்டு வந்து என்னவேண்டுமானாலும் செய்துக் கொள்ளட்டும். அப்படிச் செய்யினும் அவர்கள் நோக்கமும், லட்சியமும் தனம் சேகரித்தலையே பொருந்திருக்கும். எனவே இலங்கையின் திரவியத்தையெடுத்துச் செல்லவந்த வர்களன்றிக் கொடுத்துச் செல்லவந்தவர்களாயிருக்க முடியாது. அப்படியாயின், இலங்கையர்கள் கையில் நிர்வாகம் இருந்து வரும்படியான யோசனையை அவர்கள் சொல்வார்களென்றெதிர்பார்க்க முடியுமோ?

சிலநாள்முன், ஒர் பத்திரிகையில் ஜோப்பியர் ஒருவர் இலங்கையர் சீர்திருத்தங் கேட்பதை ஆட்சேபித்தெழுதியுள்ளார். இவருக்கேற்பட்ட வருத்தம் என்னவோ யாமநியோம். இலங்கையருக்கு சீர்திருத்தங்கள் கேட்கும்படியான அவசரம் ஏற்படவில்லையென்று புலம்புகிறார். நமது நிலையில் அவரிருந்து அவரது நிலைமையில் நாம் இருப்போமாயின் நாம் அவ்வாறு பேசத்துணியோம். ஏனெனில், பிற்காலத்தின் போக்கைத் தெரிந்துக் கொள்ளாதவர்களென்றும், பலர்தூற்றி அவமதிப்பதற்கு உடன்பட ஒப்பமாட்டோம்.

நம்மை, நாமே அறிவீனர்களாக்கிக் கொள்ளக்கூடிய வேலையில் முயல்வதைவிடப் பேதமை வேறேன்னவுண்டு? பிரிட்டிஸ் அரசியல் தெரிந்த பிரிட்டிஸ் குடிமக்கள், காலத்துக்கும், துணிந்திலாரென்பது உண்மை. இவ்வாறு சீர்திருத்த விரோதிகள் படிப்படியாக உண்டாகிக் கொண்டு வருகிறார்கள் என்றாலும், இந்தியாவைப்போல் பகிரங்க நடவடிக்கைகள் யாதொன்றுமில்லை.

சீர்திருத்தக் கிளர்ச்சிகள் இந்தியாவைப்போல் வியாபகமடையும்பொழுது அவ்வித பகிரங்க நடவடிக்கை களையும் பார்க்கலாமென்பதில் தடையில்லை. எது எவ்வாறாயினும், நடுநிலமை பிறழாத கவர்னர் அவர்கள் உண்மைக்கும், உலகியலுக்கும், மாறுபடாதவழியில் தமது தொழிலை நடத்தி நமது நாட்டின் அபிவிருத்திக்கு அத்தியாவசியமாக வேண்டப்படுவது ஜனப்பொறுப்பாட்சித் துறையை ஸ்தாபிக்கப் பின்வாங்க மாட்டாரென உறுதியாக நம்புவோம்.

16/5/1919- ஜனமித்திரன்

07

இலங்கை இந்திய அஸோஸியேஷன்

இலங்கை இந்திய அஸோஸியேஷன் என்னும் பெயரோடு இக்கொழும்பு மாநகரின்கண் ஓர் கூட்டம் இருந்து வருகின்றதென்பது நேயர்கள் அறிந்த விடயம். இதில் மெம்பர்களாகயிருப்பவர்கள் இந்தியர்களே. இதனுடைய நோக்கம், இலங்கையிலிருக்கும் இந்தியர்களின் நலவுரிமை களை பாதுகாப்பதாகும். இச்சபையில் “சிரேஷ்ட உரிமையும், சிரேஷ்டசிரத்தையும் பாராட்டி வரக்கூடிய வர்கள், பழத்தவர்களும், பாரிய வர்த்தகர் களுமாவர். இந்தியர்கள் விஷயத்தில் ஜனங்கள் எதிர்பார்க்கின்ற அளவு மேற்படி சபையின் முதலாக நன்மைகளே ஏற்படவில்லையென்பது வாஸ்தவமாயினும், குறிப்பிடத் தக்க சந்தர்ப்பங்களில், தங்களால் இயன்றதைச் செய்துக் கொள்ள மறந்துவிடவில்லை என்பது நிச்சயமான விஷயம்.

இரண்டொரு வருடங்களுக்கு முன், இலங்கை கவர்மெண்டார் இந்தியர்கள் பிரயாண சம்பந்தமாக பாஸ்போட்டென்னும் பிரயாண அனுமதிச்சீட்டு பெறுதலாகிய ஓர் நிர்பந்தமான முறையை ஏற்படுத்தியிருந்தார்கள் என்பது நேயர்கள் அறிந்த விஷயம். ஆதனால், இந்தியர்கள் பலகஷ்டத்தை அடைந்துள்ளர் என்பதுவங்குறிப்பிடத்தக்கது. ஏழை, பணக்காரர் என்றில்லாமல் யாவரும் மேற்படி முறையின் நிர்பந்தத்துக்குக் கூட்டாயினர். இப்பொழுது, அவ்வித நிர்பந்தமுறை எடுப்பட்டுப் போயிற்று. இதற்கு முன் காரணமாய் நின்று அரும் பெரும் முயற்சியெடுத்து வந்தது மேற்படி சபையே என்க.

. இதைச் சாமான்யமாகச் சொல்லி விட முடியுமோ? இப்படிக் குறிப்பிடத்தக்க சமயங்களில் மேற்படி சபை முன்வருவதானது சாலவும் பாராட்டத்தக்கதென்பதை ஒவ்வொரு இந்தியரும் ஞாபகத்தில் வைத்துக் கொள்ளுதல் அவசியமாக மதிக்கின்றோம்.

இலங்கை நெருக்கடியான நிலைமையிலிருந்துக் கொண்டிருக்கின்றது. உணவுப்பொருளுக்கிடமின்றித் தவித்துக் கொண்டிருக்கின்றது பரிதாபத்தைப் பகிரவும் முடியாது, பார்க்கவும் முடியாது. கஷ்டம் எவ்வாறு எல்லோருக்கும் பொதுவாயிருந்துக் கொண்டிருக்கிற தென்பதை எவருமே ஒப்புக்கொள்ளாமலிருக்க முடியாது.

அரசாங்கமோ, ஐனசமுஹ் சபைகளோ, இவைகளிடத்திலிருந்து கிடைக்கக்கூடிய நன்மைகளோ எவ்வித தராத மயத்தையும் உண்டுபண்ணாது நிரந்தர நோக்காயிருந்து கொண்டிருக்கிறதென்பது இந்தியர்கள் சிந்திக்க வேண்டிய விஷயமாகும் என்றாலும், இலங்கை இந்திய அஸோஸியேசன் கூட்டத்தார் சும்மா இருந்துவிட ஒருப்பட வில்லை. காலத்தைக் கருதிய வழியில் தங்கள் முயற்சி மிகவும் அத்தியவசியமாயிருக்கின்றதென்பதை உணர்ந்தனர். விஷேமாய், தங்கள் சகோதரர்களின் கஷ்டங்களை ஒரளவு சாந்தப்படுத்த வேண்டமென்பதே சபையாரினது நோக்கம், பேச்சொருபுறமும், செயல் மறுபுறமுமாயிருப்பதை வழக்கமாக கொண்டிருக்கும் சபைகள் பலவுள்.

அவைகளிலொன்றாக இராமல் தனது நோக்கத் தில் மிகுந்த ஊக்கத்தைக் காட்டிற்று. அதன்பயனாக, இந்தியா கவர்மெண்டாரிடத்தில் நிலவரத்தை விளக்கிகாட்டி, நிலவரத்தைத் தேடிவரும்படி இந்தியர்கள் மட்டில் விஷேச பொறுப்பும் சிரத்தையும் வாய்ந்த கனவான்கள் ஓர் மூவரைப் பிரதிநிதிகளாகத் தெரிந்தெடுத்து ஓர் டெபுடேஷனேச் சின்னள் முன் அனுப்பி வைத்துள்ளனர்.

அவ்வாறே, பிரதிநிதிகளும், சபையின் நோக்கத்திற்கும், தங்கள் பொறுப்புக்கும் யாதொரு விக்கினிமின்றிப் பல கஷ்டங்களுக்கிடையில் ஒரளவு சகாயத்தைப் பெற்றுத் திரும்பிவந்துவிட்டாரென்ற விஷயத்தை நேயர்கள் மித்திரன் மூலமாய் நன்கு தெரிந்திருக்கக் கூடுமென்று நினைக்கி ஸ்ரோம்.

இதனைச் சிறிய நன்மையாகக் கருதிவிட முடியுமோ? காலத்தின் தன்மையை அனுசரித்த வழியில் ஓர் பேருதவியென்றே கருதவேண்டும். சங்கத்தின் நோக்கமும், பிரதிநிதிகளின் உழைப்பும் இந்தியர்களின் நன்றியறிதலுக்கு மட்டுமல்ல, இலங்கையரின் நன்றியறிதலுக்கும் உரித்தான் தென்பதைத் திட்டமாகச் சொல்வோம். நிற்க, இலங்கை இந்திய அஸாஸியேசன் கூட்டத்தினர் தங்கள் விடாமுயற்சியின் பயனாகப் பெற்றுள்ள உரிமையை அல்லது சகாயத்தை தங்கள் சபையின் மூலமான நோக்கத்தைத் தழுவிய வகையில் உபயோகி ப்பார்களென்று நினைக்க இடமில்லை.

இலங்கையருக்கும், இந்தியருக்கும், சரித்திர இயை பினாலும், பூமியமைப்பினாலும், விட்டுவிடாத சகோதர உரிமையுண்டென்பதை மேற்படி சபையினர் நன்கு அறிந்திருப்பவர்களாதலின், அவர்களின் முயற்சியின் பயனை யாவரும் இனி அனுபவிக்கும்படியான தருணம் ஏற்படக் கூடுமென்பதில் தளராத நம்பிக்கையிருக்கலா மென்பது துணிபு. இலங்கை இந்திய அஸாஸியேஷன், பிரஸ்தாப முயற்சியின் பலனாக, தனவந்தர் முதல் சாமான்யரீராகவுள்ள எல்லா இந்தியர்களின் கவனத்தையும், மதிப்பையும் நன்கு பெற்று விட்டிருக்கிறதென்பதை நினைவுகள்ந்து, சகோதரர்களின் கஷ்ட நஷ்டங்களை ஒழிக்கின்ற வகையில், விஷேச பரிவுடன், தாராளச் சிந்தையைச் செலுத்தித் தனது செல்வாக்கை உபயோகிக்க மறந்து போய்விடமாட்டாதென உறுதியாக நம்புவோம்.

08

இலங்கை லேபர் கமிஷன்

இந்தியத்தோட்டக் கூலியாட்களை சேகரிப்பதன் சம்பந்தமாக கவர்னர் அவர்களால் ஏற்படுத்தப்பெற்ற கமிட்டியாரின் ஆலோசனைகளாடங்கிய ரிப்போர்ட் வெளி யாயிற்று. மேற்படி ரிப்போர்ட்டின் சார்த்தை அடுத்தமுறை பிரசுரிக்கக் கருதியிருக்கின்றோம். ரிப்போர்ட்டிலாடங்கியிருக்கும் விஷயங்கள் கவனத்திற்குரியன். அவையனைத்தையும் ஒரே காலத்தில் ஆராய்தல் கஷ்டசாத்தியமாகாது. குறிப்பான் விஷயங்களை மட்டும் ஈண்டு ஆராயத் துணிந்தோம். பொதுவாக ரிப்போர்ட்டின் தன்மையைக் கவனிப்போமாயின், இந்தியக் கூலிகளுக்குப் பிரஸ்தாபத்தி விருந்து வரும் கஷ்டங்கள் இனிமேல் ஏற்படாதிருக்க ஓர்வழியைப் பண்ணக்கூடுமென நம்பலாம். இந்தியக் கூலிகள் இலங்கைத் தோட்டங்களில் கூலிஜீவனங்க் செய்யத் தலைப்பட்ட நாள்முதல் அவர்கள் கஷ்டத்தையே அநுபவி த்து வந்திருக்கிறார்களென்பது ஒப்பமுடிந்த விஷயம்.

காரணத்தை ஆலோசிப்போமாயின், அவர்களின் நலவுரிமை, சுகாதாரம், முதலிய விஷயங்களில், தோட்டத்துச் சொந்தக்காரரும், உத்தியோகஸ்தர்களும், பிறரும் அக்கறையறிறிருந்தேயாகும். அவர்கள் தோட்டங்களில் நடத்தப்பட்டு வரும் முறைகளைப்பற்றி அடிக்கடி பத்திரிகை வாய்ஸாகவும், பிறவாயிலாகவும், அறிந்து வந்திருக்கிறோம். அவைகளை மானுவத்ய தர்மத்துக்கு அடுத்தவையாக கூறுமுடியாது. தோட்டங்களுக்கு செலவோர்கள் அநேகமாக அடிமைகளைப் போலவே கருதப்படுவதி யல்பு. இன்னுஞ் சொல்வோமெனில், அவர்கள் தேயிலைத் தோட்டங்களிலுள்ள தேயிலை இயந்திரங்களாக எண்ணப்பட்டு வருகின்றனர். இயந்திரத்தை நினைத்த வழியெல்லாம் இயக்குவதுபோல அவர்களும் இயக்கப்படுகின்றனர். இயந்திரத்தை எடுத்துக்கொண்டால், அதன் மட்டில் இயக்குவோன் மாத்திரம் அதிகாரம் செலுத்த முடியும். நமது சகோதரர்களாகிய கூலியாட்களையெடுத்துக்கொள்வோ மாயின் அவர்களை இயக்குவோர் ஒருவரல்ல பலருளர்.

பெரிய துரை, சின்னத்துரை, கணக்குபிள்ளை, கண்டக்டர், கண்காணி முதலிய இவ்வகைகளில் இஷ்டத்தை அவர்கள் பூர்த்திசெய்ய வேண்டும். ஒருவன், இருவருக்கு ஊழியனாகயிருக்க முடியாதென்பது அனுபவம். அப்படியிருக்க, எழுத்து வாசனை தெரியாத கூலியாட்கள் ஒரு தொகையினரின் இஷ்டத்தையும், எண்ணத்தையும் எவ்வாறு பூர்த்தி செய்தலியலும்? அறிந்தோ, அறியாமலோ, குற்றங்கள் நேரிடலாம். அப்பொழுது சம்பவிப்பதென்ன! நினைத்தது சட்டம், நினைத்தது தண்டனை. இரங்குவாருமில்லை, இறைஞ்சு வாருமில்லை. துரை சித்தம் தன் சித்தம் என்பதுபோல, அனுபவித்துத் தீரவேண்டியதைத் தவிர வேறு கதியில்லை. அப்படியாயின், கூலியாட்களின் கதிகேவலம், இயந்திரத்தி லும் பன்மடங்கு கீழேன்பதைச் சொல்லவும் வேண்டுமோ? தோட்டக்காரர்களின் பொருளாதார அபிவிருத்திக்கு மூல சாதனங்களைச் சொல்லக்கூடிய கூலியாட்கள் இவ்வாறு நிர்பந்தப்படுவதிலிருந்தே அவர்கள் தோட்டத்து வாழ்க்கையை வெறுக்க நேரிடுகின்றது.

இறுதியாய் வெறுப்பின் பயனை அநுபவிக்க வேண்டியவர்கள் தோட்டக்காரர்களேயன்றி வேறொரு வருமல்லர். கூலியாட்களின் நலவுரிமைகளும், சுகாதாரமும் நன்கு கவனிக்கப்பட்டு வந்திருக்குமெனில் தோட்டக்காரர்கள் கூலியாட்களின்றி வருந்த நேரிட்டிராது. பிரஸ்தாப லேபர் கமிஷன் ரிப்போட்டில் கூலியாட்களின் நலவுரிமை களும், சுகாதாரமும், பிற அனுகூலங்களும் சிபார்சு செய்யப்பட்டிருப்பது சந்தோஷத்துக்குரியதே. அவை அனுஷ்டிக்கப்படுமெனில் முறையே தோட்டக்காரர்களின் பொருளாதார அபிவிருத்தியும், கூலியாட்களின் நிலைமையும் நன்கு உயருமென்பதில் தடையில்லை. ஆனால், ஒரு விஷயங்கவலைத் தருகின்றது. ஜீவாதாரமான ஓர் அம்சத்தைக்கமிட்டியார் மறந்து விட்டனர். இப்பொழுது ஓர் சட்டம் அநுஷ்டானத்திலிருந்து வருகின்றது.

அச்சட்ட மானது, வேலைசெய்யத் தவறியவர்களைகிரிமினல் ஹோதாவில் தண்டிக்க இடங்கொடுக்கின்றது. இது மிகவும் உக்கிரமமான முறை. நியாய வரம்புக்கு கட்டுப்படாதது. இச்சட்டத்தை ரத்துச்செய்யும் பொருட்டே இந்தியர்களும், பார்தூர் கிளாச்சிசெய்து வந்திருக்கின்றனர். இச்சட்டத்தை ரத்துச் செய்யும்படியான யாதாயினுமொரு யோசனைச் கமிட்டியார் சொல்லியிருப்பதாகத் தெரியவில்லை. ரத்துச் செய்யப்படாதவரை, மேலே கூறப்பட்டிருக்கும் எவ்வித அனுகூலங்களும் பிரயோசனங்களும் தரமாட்டாதென்பது எமது கருத்து. கமிட்டியாரின் ஆலோசனைப்படி கூலியாட்களின் நலவுரிமைகளைப் பாதுகாக்கும் பொறுப்பை கவர்மெண்டாரே நேரில் வஹித்துக் கொள்வதாயிருப்பினும், பிரஸ்தாபசட்டம் அனுஷ்டானத்திலிருந்து விடுதலை பெற்றுவிட்டார்களென்று கருதிவிட முடியாது.

சட்டம், மாற்றப்படாதிருக்குந்தனையும், சிப்பந்திகளின் அதிகாரமும் குறையாது கூலியாட்களின் பயமுந்தனியாது. இந்த நிலைமைகளில், அவர்களுக்கு செய்யப்படும் இதர அனுகூலங்கள் அவர்களைத் திருப்திப்படுத்தக்கூடுமென்று நினைக்கவில்லை. வாகன வசதி, வைத்திய வசதி, சுகாதார வசதி, கல்வி வசதி இன்னும் அவர்களின் சுகவாழ்வை விருத்திசெய்யக்கூடிய பிறவசதிகளையும், பிரஸ்தாப கமிட்டி ரிப்போர்ட்டின் பயனாக உண்டாகலாமென்பதை மறுக்கவில்லை. ஆனால், கூலியாட்களின், சுயேட்சைக்கும், நிர்பந்தமில் லாத வாழ்க்கைக்கும் கேடுபயப்பதாகிய மேற்படி சட்டம் ரத்துச் செய்யப்பட்டாலன்றி முற்கூறிய நன்மைகளை ஏற்படுத்தியதின் பலனை எதிர்பார்க்க முடியாதென்பது வெகுஜன வாக்கு.

ஒரு குடம்பாலில் ஒரு துளி விஷங்கலந்தால், எங்ஙனம் அப்பாலின் குணங்கெட்டு எதிரிடையான பலங்களைக் கொடுக்கக்கூடியதாயிருக்குமோ, அங்ஙனமே கமிட்டியாரால் சொல்லப்பட்டிருக்கும் நன்மைகள் பலவும், மேற்படி சட்டமென்னும் விஷத்தினால் கலக்குண்டு பிரயாசைக்கும், நம்பிக்கைக்கும் விரோதமான பலனைத்தருமென்பதுவே எமது அபிப்பிராயமென்க.

09

மிஸ்டர். எஃ. எப் ஆண்ட்ரூசின் விஜயம்.

இலங்கையில், இலங்கைத் தொழிலாளர் அபிவிருத்தி சங்கம் ஒன்றேற்பட்டு, சமீபகாலமாக நல்ல வேலைச் செய்து வருகிறதென்பதையறியாதார் மிகச் சொற்பமென்றே நினைக்கின்றோம். மேற்படி சங்கத்தின் உட்கிடை இவ்விலங்கையிலுள்ள தொழிலாளர் சம்பந்தமாக மட்டு மல்ல, பொதுவாக இவ்விலங்கையின் பொருளாதார அபிவிருத்தியை உண்டுபண்ணுவார், எத்தேசத்தின ராயினும், எவ்வகுப்பினராயினும், அன்னாரது அபிவிருத்தி சம்பந்தமாகவும் நன்கு உழைப்பதாகும். மேற்படி சங்கமானது சமீபத்தில் வெளியாகியிருக்கும் இலங்கைத் தொழிலாளர் ஆராய்ச்சியாதாஸ்து, விசாரணையிலிருந்தப் போதும், அது வெளியானபோதும் தகுந்த உழைப் பெடுத்தும், எடுத்துக்கொண்டு வருகிறதென்பது தெரியாத விஷயமல்ல.

இந்திய தொழிலாளர்கள் இலங்கையிலுள்ள தோட்டங்களில் அனுபவித்து வருவதாகிய கஷ்டநஷ்டங்களை யொழிப்பதில் இந்திய மஹா ஜனங்களுக்கிருந்து வரும் சிரத்தைக்குப் பின்போகாதவழியில் மேற்படி சங்கத்தின் முயற்சிகள் இருந்துவருகின்றனவென்பதை மேற்படி ரிப்போர்ட் வெளியானதின் பின் அது செய்துவரும் வேலைகளிலிருந்து கண்டுபிடிக்கக்கூடாமற் போகவில்லை. இவ்விஷயத்தில் அது கொண்டிருக்கும் சிரத்தைக்கு இந்தியா நன்றியறிதலுடையதாயிருக்க மறந்துபோகமாட்டா தென்பது எமது அபிப்பிராயம். இப்பொழுது மேற்படி சங்கத்தின் அவாக்களிலொன்று நிறைவேறியிருப்பது கண்டு மகிழ்கிறோம்.

இவ்விடயத்தில் தோட்டங்களிலுள்ள இந்தியக் கலீகளின் நிலைமையை நன்குணர்ந்து சொல்லக்கூடிய ஒருவரை நல்வரவேற்றிருப்பதேயாம். மேற்படி சங்கத்தின் நல்வரவுக்குப்பாத்திரமாயிருந்தவர் எவரென்பதில் நேயர்களின் கவனம் விரைவாக செல்லலாம். இந்தியர்பொருட்டு, இரவுபகல் இடைவிடாதுழைத்து வரும் பரமபரோபகாரியாகிய ஸ்ரீமாந். சி.எப் ஆண்ட்ரூஸ் என்னும் தேசாபிமானி யென்க. இவர், இந்தியரல்லர். இங்கீலிஸ் ஜாதியில் பிறந்தவர்.

பிரிட்டிஷ்காரர்களின் உத்தம குணத்தை நன்கு விளக்கும் நல்ல ஸ்படிகம். இந்தியாவில், அதிகார வர்க்கத்தவர்களின் அக்கிரம செயல்களை அஞ்சாது கண்டிக்கும் உண்மையாளன். ஜீவகாருண்யமுடையவர், ஜீவகாருண்யத்துக்கு விரோதமான செயல்களைப் பார்க்கச் சகிக்க மாட்டார். அது காரணமாக, ஏழைகளுக்கு ஓர் தெய்வமாகவும், நண்பராகவும் விளங்கி வருகின்றனர். இந்தியக்கலீயாள்கள், வேலைசெய்து வருகின்ற பிஜித்தீவு, ஆஸ்திரேலியா, தென்னாபிரிக்கா முதலிய தூரதேசங்களுக்குச் சென்று, அவர்கள்படும் இம்சைகளை நேரிலு ணர்ந்து, முறையே அரசாங்கத்தாருக்கும், தேசமக்களுக்கும் தெரிவித்து நன்மைகள் பல தேடிக்கொடுத்ததும், அவற்றை இன்னமும் தொடுத்தும் வருகின்றனர்.

இத்தகைய ஓர் ஜீவகாருண்யமுடையவரே, இலங்கையிலுள்ள இந்தியக்கலீகளின் நிலைமையை நன்கு தெரிந்துகொள்ளச் சக்திவாய்ந்தவர் என்பது இந்தியமக்களின் விருப்பம். அவ்விருப்பத்தை நிறைவேற்றி வைக்கவே இவ்விலங்கைத் தீவை நோக்கின்றேனும் அவரது வருகை, இலங்கைச் சங்கத்தின் அவசரத்தையும் நிறைவேற்றியவதாயிற்று. அவரது நல்வரவு இலங்கை சங்கத்தை மகிழ்வைத்ததுபோல, சங்கத்தின் யோசனை களும், அனுபவங்களும் அவரை மகிழ்வைக்கத் தவறா தென்று நினைக்கின்றோம்.

இத்தகைய ஓர் கூட்டுறவைக் கணம் ஆண்ட்ருஸ் அவர்கள் தேடிக்கொண்டதனால், அவர் கோரிவந்திருக்கும் காரியங்கள் எதுவாகவும், சுமுகமாகவும் முடிவுபெற ஒத்தசையாயிருக்குமென்றே நம்புகின்றோம். அங்ஙனமே விரும்புகின்றோம். அங்ஙனமே ஆகுக.

இலங்கை அரசாங்கத்தின் உதவியால் வெளியிடப்பட்டிருக்கும், இலங்கைத் தொழிலாளர் ரிப்போர்ட்டில் கண்ட சரத்துக்கள், பெரும்பான்மை, இந்தியத் தொழிலாளி களின் கஷ்டத்தை ஒழிக்கக்கூடியனவென்பதை முன்னமே தெரிவித்துள்ளோம்: அவற்றுள் ஓர் நலத்தை இங்குக் குறிப்பிடுதல் நலந்தருமென்று நினைக்கின்றோம். அதாவது. இந்தியாவிலிருந்து தொழிலாளியொருவன், குறிப்பிட்ட தோட்டம் வந்து சேருவதற்குள், ஓர் பெருத்த கடனுக்குள்ளாகிவிடுகிறான். இந்தக்கடனில், தொழிலாளி நியாயமாகப் பெற்றுக் கொண்டதும், கண்காணி அநியாயமாகச் சொன்னதும் அடங்கி ஓர் பெருத்த சுமையாகத் தொழிலாளியின் கழுத்தை நெரித்துக் கொண்டிருக்கும். தொழிலாளி வருஷக்கணக்காகப் பாடுபடினும், மாதத்தில் பாதிநாளைக் கடனுக்காகத் தள்ளினாலும், கடன் தளர்வதுமில்லை, ஒழிவதுமில்லை.

அப்படியாயின், இது ஓர் பெருத்த கஷ்டமல்லவா! இத்தகைய ஓர் கொடிய கஷ்டம், புதிய ரிப்போர்ட்டின் பலனாக ஈடுப்பட்டுப் போகிறதாயிருந்தால் அதனை முக்கிய மாக பேசாதிருக்க முடியுமா? பத்திரிகைப் பிரதிநிதிகள், கணம் ஆண்ட்ருஸ் அவர்களை கண்டு, புதிய ஆர்டினன்ஸ் விதிகளைப் பற்றிப் பேசியது மேற்படி விஷயத்தில் அவர் மிகுதியும் ஆதரவளித்ததாகவுந் தெரிகின்றது. நல்லதைக் கெட்டதென்பார் அறிவில்லாரே. அப்படியிருக்கும்பொழுது, அறிவும், அருளும் ஒருங்கே வாய்க்காகப்பெற்ற கணம் ஆண்ட்ருஸ் அவர்கள் மேற்படி முறையில் ஆதரவு காட்டாதிருக்க முடியுமோ?

எனவே, கனம் ஆண்ட்ருஸ் ஆராய்ச்சியின் பலனாக ஏற்படுத்தக் கூடிய நன்மைகளை, கமிட்டியானது முன்னரே தீர்மானித்துவிட்டிருப்பதற்கு கனம் ஆண்ட்ருஸ் அவர்கள், கமிட்டியாரது செயலை ஒரளாவு பாராட்டக் கடன்பாடுடைய ரெண்றெண்ணுகின்றோம். கமிட்டியார், எல்லாம் பூரணமாகச் செய்து முடித்துவிட்டார்களா என்பது கேள்வி.

இன்னும் அநேக குறைவுகள் காணப்படுகின்றன வென்பதே பலருடைய அபிப்பிராயம். கனம் ஆண்ட்ருஸ் அவர்களின் முயற்சி வழியால் அவர்கள் முற்றுப்பெற்று விடுமெனில், இந்தியக்கூலிகளின், நல அபிவிருத்தி மிக்க முன்னேற்றமடைந்து விடக்கூடுமென்பதை நிச்சயமாக சொல்வோம்.

சுதந்திரம் மனிதனுக்கு ஜீவாதாரமானது. உலக மெல்லாம் அதையே நாடிகொண்டிருக்கின்றன. காலமும், அதையே புகட்டிக்கொண்டிருக்கின்றன. கீழ்த்திசையில், அதிலும் இலங்கை இந்தியா சுதந்திர தாகங்கொண்டலை கின்றவாயினும், ஏற்கனவே சுதந்திரமுடைய நாட்டில் சுதந்திரத்தை விருத்தி செய்யும் மரபில் பிறந்தவரான கனம் ஆண்ட்ருஸ் அவர்களும் ஏனையாரினும், சுதந்திரத்தின் மட்டில் அதிகப்பற்றும், அதிகவிடாயும் உண்டென்பதை மறுக்கவில்லை. புதிய ஆர்டினன்ஸ் விதிகளில் தோட்டத்துத் தொழிலாளிகளின், சுதந்திர உரிமையைப் பாதுகாத்துக் கொள்ளும்படியான அம்சங்கள் அடங்கப்பட்டிருப்பதைக் கனம் ஆண்ட்ருஸ் அவர்கள் அறிந்திருக்கவில்லையென்று சொல்ல முடியாது.

புதிய ஆர்டினன்ஸ் விதிகளில், தொழிலாளர்களின் சுதந்திர உரிமைகள் விருத்தியாகும்படியான அம்சங்கள் காணக் கூடியாயிருக்குமெனில் இந்தியமக்கள், இலங்கைத் தோட்டத்திலுள்ள கூலியாட்களின் நிலைமையை அறிந்து வரும்படியாக ஒருவரை அனுப்ப வேண்டுமென்று நினைத்திருக்கவும் மாட்டார்கள்.

மிஸ்டர் ஆண்ட்ரூஸ் அவர்கள் இங்கு வந்திருக்கவும் மாட்டார்கள். மேற்படி புதிய விதிகளில், சுதந்திரத்தை விருத்தி செய்யும்படியான அம்சங்கள் இல்லாமற்போன்றே இந்தியமக்கள் அவ்வாறு நினைக்கவும், கனம் ஆண்ட்ரூஸ் அவர்கள் இங்கு வரவும் ஏதுவாயிற்றென்பதை அறிவாளர் பலரும் ஒப்புக்கொள்வார். சுதந்திரமென்பது, கனம் ஆண்ட்ரூஸ் அவர்களின் கவனத்தில் முதன்மை பெற்றுள்ளது. அது அடக்கப்பட்டுப் போக அவர் பார்த்திருக்கமாட்டார். கமிட்டியார் வெளியிட்டிருக்கும் சிபார்சுகளில் குறையிருப்பதும் அதுவே. கனம் ஆண்ட்ரூஸ் அவர்களின் முயற்சியினால் நிறைவாக்கப்பட வேண்டியதும் அதுவே. நாகரீகமுள்ள நாடுகளில், தற்போது தொழிலாளர்களுக்கு ஏற்பட்டிருக்கும் சௌகர்யங்களை யொப்ப இந்திய கலீகளுக்கும் ஏற்படவேண்டும். அவற்றுள் சம்பளமும், வேலைச்செய்யும் நேரமும் குறிப்பிடத் தக்கவை.

இவ்விரண்டிலும், நமது தோட்டத்துத் தொழிலாளர்களுக்கு எவ்வித சௌகர்யமும் ஏற்படுவதாயில்லை. கால சேஷபத்தை நோய்க்கிடமின்றிக் கழித்துக்கொள்ளக் கூடிய சம்பளமும், தேகத்தைச் சுகாதார முறைப்படி காப்பாற்றிக் கொள்ளக்கூடிய முறையில் நேரமும் ஏற்பட்டுத்தீர வேண்டும். இவைகள் உலக முறையைத் தழுவாது, தோட்டச் சொந்தக்காரர்களின் இஷ்டமுறையைத் தழுவியிருக்குமெனில், தொழிலாளிகள் அடிமைகள் போலிருக்கலாமன்றி சுதந்திரமுடையவர்களாக இருக்க முடியாதென்பது தின்னைம். இவ்வகையில் கனம் ஆண்ட்ரூஸ் அவர்கள் தமது முழுக் கவனத்தையும் செலுத்தத் தயங்க மாட்டாரென கருதுகிறோம்.

இன்னோர் விஷயம், அதி முக்கியமானது. ஒப்பந்தமுறையில் அமுலையொத்து தொழிலாளியொருவன் தகுந்த காரணத்தோடு, தொழிலுக்கு போகாமலிருப்பது, தோட்டத்து எஜமான்களுக்குக் கோபத்தை உண்டுபண்ணுவ தாயிருப்பின், மேற்படி தொழிலாளி கிரிமினல் தரப்பில் குற்றவாளியாக்கப்பட்டு, அபராதத்தையோ, சிறைவாசத் தையோ அல்லது இரண்டையுமோ அனுபவிக்க நேரிடுகிறது. இவ்வாறு செய்தலைக் குற்றத்திற்குரிய தண்டனையாகக் கூறமுடியாது. இதைப்பற்றி முன்னரே மித்திரனில் பிரஸ்தாபித்துவிட்டோம். இம்முறை மானிட தருமத்தை அறவே ஒழித்து விடக்கூடியது. இது மாற்றப்பட்டலான்றி எதையும் திருப்தியாகச் சொல்லிவிட முடியாது. புதிய விதிகளில் இதனைச் போக்கக்கூடிய சரத்துக்களிருக்கிற தாகச் தெரியவில்லை.

கனம் ஆண்ட்ருஸ் அவர்கள் நிறைவாக்க வேண்டிய அம்சங்கள் எவையென்பதை மேலே கூறிவிட்டோம். ஆதலின், இவ்விஷயங்களில் தமது பூராக் கவனத்தையுஞ் செலுத்தித் தக்கன செய்வாரென்று, இந்தியர்களும் இலங்கைச் சங்கமும் எதிர்பார்த்திருப்பதுபோல ஜீவ காருண்யமுடைய யாவரும் மிக்க ஆவலுடன் எதிர் பார்த்திருக்கின்றார்கள் என்பதைக் கெளரவழுடன் தெரி வித்துக்கொள்கின்றோம். எல்லாம் வல்ல இறைவன் கனம் ஆண்ட்ருஸ் அவர்களின் எண்ணத்திலும், முயற்சியிலும் முன்னின்று வாயில்லாப் பூச்சிகளாகிய தொழிலாளர்களின் கஷ்டங்கள் அறவே ஒழிந்து போகும் வண்ணம் தீர்க்கமான ஜூயத்தையருள்வானென்று பெரிதும் நம்பியிருக்கின்றோம்.

10

தப்பான எண்ணம்

ஆங்கிலப்பாழை ராஜபாழை என்பதில் தடையில்லை. மாட்சிமை தாங்கிய பிரிட்டிஸ் ஆட்சியின் கொடி நிழற்கீழ் பிரஜைகளாயிருக்கும்படியான அதிஷ்டம் நமக்கிருப்பது பற்றி, அப்பாழையை நாம் கற்றுக் கொள்ளுதல் அவசரமென்பதையும் மறந்துவிடவில்லை. ஆனால், ஆங்கில அறிவு பெறாதவர்கள், உலக விஷயங்களில் சூன்மாயிருக்கிறார்களென்று நம்மிற் சிலர் நினைப்பதை ஆதரிக்கக்கூடவில்லை. இவ்விதம் நினைப்பாரின் தொகை நாளுக்குநாள் இவ்விலங்கையில் விரத்தியாகிக் கொண்டுவருவதையறிய விசனப்படாமலிருக்க முடிய வில்லை. சாமானியர் மட்டும்தான் இப்படி நினைக்கின்றனர்.

மற்றவர்கள் அங்ஙனமல்ல என்று சொல்லி விடுவதற்கில்லை. படித்தவர்களும் கூட அவ்வாறு நினைக்கி றார்கள் என்றால், தேசம் முன்னேறுவதெப்படி? சமரசபாவும் உதிப்பதெப்படி? பரஸ்பர அன்பு தோன்றுவதெப்படி? ஆங்கில அறிவு பெற்றவர்கள் அவ்விதம் நினைப்பதிலிருந்து அதனைப் பெற்றுக் கொள்ளாதவர்கள்பால் அனுதாபம் ஏற்படாது போகின்றது. இதனால் முறையே தேசத்துக்கும், சமூகத்துக்கும் ஏற்படக்கூடிய அனர்த்தங்கள் சொற்பமல்ல. அவற்றை நமது ஆங்கிலம் படித்த சகோதரர்கள் சிறிது ஊன்றியாலோசிப்பார்களாயின் தங்கள் மடத்தனத்துக்காகத் துக்கப்படாதிரார். ஒரு தேசத்திற் பிறந்தவர்களும், ஒரு வகுப்பில் உதித்தவர்களுமாகிய நமக்குள்ளேயே ஆங்கிலம் பெறாதவர்கள் அறிவில்லாதவர்களென்று ஒதுக்கிவிட முயல்வமேல், அந்நியதேசத்தில் பிறந்த வர்களும், அந்நிய வகுப்பைச் சேர்ந்தவர்களுமாகிய ஜோப்பியர்கள் அவ்வாறு நினைப்பதிலும், அவ்வினத்துவரை ஒதுக்கி வைப்பதிலும் ஆச்சரியமென்ன விருக்கிற தென்பது தெரியக்கூடவில்லை.

“யானை தன் தலைமேல் மண்ணை வாரிப்போட்டுக் கொண்டதுப்” போல், நமக்கு நாமே இகழ்ச்சியை உண்டு பண்ணிக் கொள்வதைப்பற்றி வருந்தாது, பிறர் செய்வதை நோக்கி வருந்துவதைப் போலும் அறிவின்மை பிறித்து ண்டென்று நினைக்கக்கூடவில்லை. நிற்க,

ஆங்கிலம் கற்றுக்கொள்ளாத நமது சகோதரர்கள், ஆங்கிலங் கற்றுக்கொண்ட நமது சகோதரர்கள் நினைத்த வண்ணம் அவ்வாறிருப்பது உண்மையாவென்பது நாமீரங் காரயக்கிடக்கின்றவோர் உண்மையாகும். முக்கியமாய், ஆங்கிலஅறிவு பெறும்படியான அதிஷ்டத்தைப்பெற்றுக் கொள்ளாதவர்கள் பெரும்பான்மை கிராமவாசிகளென்றே சொல்ல வேண்டும். இன்னைக்கும் அவர்கள் இருந்துவரும் நிலைமையைக் கவனிப்போமாயின் ஆச்சரியத்தை விளைவிக்காமற் போகா. ஆங்கிலம் கற்றோமெனப் பெருமை கொள்வாரெல்லாம் கேவலம் உத்தியோகசாலைகளில் குமஸ்தா ஊழியம் பார்க்கத்தான் லாயக்குடையவர்களாக யிருக்கிறார்களன்றி, வேறொவ்வித லாயக்கும் அவர்களி டத்தில் இருப்பதாகச் சொல்ல இடமில்லை. வேலை பிசகி னாலோ, காலபிசகினாலோ ஆப்பிஸ் உத்தியோகம் தொலைந்துவிடுமெனில், ஆசாமி படும்பாட்டை அந்தரத்தி லிருக்கும் சுந்தரந்தான் அறியவேண்டும். காலத்தையும் காலஷேபத்தையும் கழிக்க வகையறியாது கோட்டையை வளையவளையச் சுற்றுவதும், அலுத்துப்போனால் அடுத்தாப்போலிருக்கும் புந்தோட்டத்தில் புற்றரையில் நெளிந்துநெளிந்துப் புரள்வதுமே வேலையாயிருப்பர்.

இதைத்தவிர அறிந்ததொன்றுமில்லை. ஆங்கில அறிவு பெற்றிருக்கும் நமது சகோதரர்களின் ஏனான்த்துக்கா யிருக்கும் கிராமவாசிகள் பெற்றுக் கொண்டிருக்கும் அறிவானது, அவர்களை எப்பொழுதும் சுவாதந்தர்யமுடையவர்களாகவும், எவ்விதத்தானும் தங்களை நிர்வாகம் பண்ணிக் கொள்ளும்படியான சக்தியுடையவர்களாகவுஞ் செய்யக்கூடிய தன்மையிலிருக்கிறதென்பதை நமது ஆங்கிலங்கற்ற சகோதரர்கள் சிந்திக்கவேண்டும்.

எனவே, எவ்வகையறிவினும், சுதந்திரத்தையும், தன்னைத்தானே காப்பாற்றி கொள்ளும்படியிலான ஆற்றலையும் கொடுக்கின்ற அறிவே சிறந்ததென்பது நமக்குமட்டுமல்ல, அறிவுடையார் அனைவருக்கும் ஒப்ப முடிந்த விஷயமென்க. தவிரவும், ஆங்கிலங்கற்றவர்கள் பெற்றிருக்கும் அறிவு எம்மட்டென்பதைத்தர்ன் சிறிது உசாவுவோம். ஆங்கில பாழையிலுள்ள அழகான பதப்பிரயோகங்களை நெட்டுருப் பண்ணுவதும், அவற்றைச் சமயங்கண்டவிடத்து அழகுபடப் பேசுவதைத்தவிரப் பிறிது அறிவுபெற்றராகச் சொல்லக் கூடவில்லை.

இன்னொரு விஷயம் எமது ஞாபகத்துக் கெட்டுகின்றது. ஆ.தியாதெனில், ஆங்கிலப் பதப்பிரயோக ங்களை ஓயாமல் நெட்டுருப்பண்ணுவதிலும், அக்கறை விநியோகிக்கும் முறையிலும் அவர்கள் தங்கள் காலத்தையெல்லாம் அவலமாக்குவதிலிருந்து தங்களுடன் பிறந்ததும், தங்கள் தேசத்தை வளர்த்துமாகிய சொந்தப் பாழையில் சிறிதளவும் பரிச்சயமில்லாமற் போக நேரி டுகிறது. இதனால் தங்கள் சொந்த பாழையிலுள்ள அபூர்வ ஞானங்களையும், தத்துவங்களையும் அறிந்து கொள்ளும் படியான அதிவீட்டத்திலிருந்து நீங்கிவிடுகின்றனர். இந்த காரணத்தாலேயே, மற்றவர்கள் அறிவைக் குறைந்ததாக நினைக்க ஏவுகின்றதென்பதும் குறிப்பிடத்தக்கது.

ஆனால், சொந்தப்பாழையுடைய கிராமவாசிகளோ, தங்கள் பாழையிலெழுதப்பட்டிருக்கும் மஹத்தான் கிரந்த ங்களின் இரகசியார்த்தங்களையும், விஷய தத்துவங்க ளையும் சுவைத்தறிந்து பேரறிவையெய்து வாராகின்றனர். அது காரணத்தாலேயே, தங்களை நிர்வாகம் பண்ணக்கூடிய சக்தியையும், உலகம் விரும்பிக்கொண்டிருப்பதாகிய சுவாதந்தரயத்தையும் உடைத்தாயிருக்கிறார்களென்பது சரித்திர காலந்தொட்டு இந்நாள்வரை விளங்கிக்கொண்டிருக்கும் விஷயமாகும்.

இதை நமது ஆங்கிலங்கற்ற நண்பர்கள் சிந்தித்து பார்ப்பாராக. ஆங்கிலப் பயிற்சியில் வன்மையும், சரித்திரப் பயிற்சியில் உண்மையும் உடைத்தாயிருக்கும் நல்லறி வாளர்கள் ஆங்கிலங் கற்காதவர்களைக் கீழாக நினைப்பார்களென்று சொல்லுதல் பொருத்தமற்றதாகும். ஆங்கிலப்பதங்களிலும், ஆங்கில நடைகளிலும் பிரேமை பிடித்தலைபவர்களே அங்ஙனம் நினைக்கக்கூடுமென்றி வேறி ஸ்லை. இதனால், ஆங்கிலங் கற்கச்சடாதென்பது கருத்தல்ல. அதனையுஞ் கற்றுக் கொள்ளுதல் நல்லதே. மிக்க விஷேசத்தையும் எதிர்பார்க்கலாம். தேசம் முன்னேற வேண்டுமென்ற சிந்தனையும், முயற்சிகளும் உருவெடுத்துக் கொண்டிருக்கின்ற சந்தர்ப்பத்தில், தாரதம் யத்துக்கிடமின்றி எல்லோரும் ஏகோபித்திருத்தல் அவசரமாகும். இதனை நமது ஆங்கிலங்கற்ற சகோதரர்கள் ஒத்துக்கொள்வார்களாயின், தங்கள் மனதில் குடி கொண்டிருப்பதாகிய ஆதாரமற்ற தப்பான எண்ணத்தை அகண்ட சமுத்திரலெறிந்து விட்டு, மேற்கூறியவர்களின் கூட்டுறவு எவ்விஷயங்களிலும் நீங்காதிருக்கும்படியான நெறிகளைக் கைக்கொள்ள நினைப்பார்களாக.

14/10/1919 : ஜனமித்திரன்

11

அந்தரங்கம் ஏனோ?

நமது மேன்மைத்தங்கிய கவர்னர் அவர்கள், சமீபத்தில் வெளியான இலங்கை லேபர் சட்டங்களைப் பற்றித் தோட்டத்து முதலாளிகளோடு கலந்து யோசனை செய்துள்ளாரென்பது நேயர்களுக்குத் தெரிந்த விஷயம். ஆனால், மேற்படி யோசனையினால் ஏற்பட்ட பலன் என்னவென்பது இரகசியமாகவே இருந்து வருகிறது. பொதுஜனங்கள் அதன் மர்மத்தையறிந்துக் கொள்ளக்கூடவில்லை. பொதுஜன உணர்ச்சிகளுக்குப் புலப்படா வண்ணம் கவர்னர் அவர்கள் தமது ஆலோசனையின் முடிவை இன்னமும் அந்தரமாய் வைத்துக் கொண்டிருப்பதின் அர்த்தம் விளங்கவில்லை. இதனால், பொதுஜனங்கள் மிகுதியும் பீதியுறுகின்றனர்.

கவர்னர் அவர்கள் பொதுஜன வாக்கை லட்சியம் பண்ணுவதில் அத்தனை சிரத்தை உடையவரென்று சொல்லிக் கொள்ள இடமில்லை எனினும், அவரது செயல்கள் பொதுஜன நோக்கங்களை அலட்சியம் பண்ணக்கூடிய வழியிலிராதென்பதை ஒருவாறு ஒப்புக் கொள்ள இடந்தருகின்றது. வெளியாகியிருக்கும், கூலியாள் சட்டங்களை உருவாக்கிய கமிட்டியானது கவர்மெண்டா லேயே திட்டப்படுத்தப்பட்டது. மேற்படி கமிட்டியின் நியமனத்தைப்பற்றிப் பொதுஜனங்கள் பலமாய் ஆட்சேபி த்தார்கள், என்றாலும், பயன்பெறவில்லை. மேன்மை தாங்கிய கவர்னர் அவர்கள் சிறிதளவும் லட்சியம் செய்யவில்லை. தம்முடைய அபிப்பிராயத்தையே மேலாக எண்ணிக்கொண்டுவிட்டார். இது காரணமாகப் பொதுஜனங்கள் பெரிதுங் கலக்கமுற்றிருந்தனர். சம்பவிப்பதின்ன வென்றறியாது தயங்கி கொண்டிருந்தனர்.

பத்திரிகைகளும், செல்வாக்குடையவர்களும், தொழிலாளர்களின் நலவுரிமைகளில் பெரிதும் அக்கறை பூண்டிருப்பவர்களாகிய பிறரும், இடைவிடாது கிளர்ச்சி செய்து தங்கள் வருத்தங்களை வெளிப்படுத்தி கொண்டிருந்தனர். ஆனால், லேபர் கமிஷன் உருவாக்கிவிட்டிப்போர்ட்டானது மேற்கூறிய கலக்கங்களை ஒரளவு தணித்துவிட்டது. இதில், பொதுஜன நோக்கங்கள் முற்றிலும் நிறைவேறிவிட்டதாக நினைக்க இடமின்றே னினும் பெரும்பான்மை அனுகலத்தைத் தரக்கூடிய வழியில் நிறைவேறியிருப்பதாய் ஒப்புக் கொள்ளாமலிருக்க முடியாது.

கமிட்டியின் நியமனம் பொதுஜன திருப்தியை பெறவில்லை எனினும், அதுசெய்து முடித்த வேலை பொதுஜன திருப்தியை ஒரளவு பெற்றிருக்கிறதென்பதில் ஆட்சேபமில்லை. இதற்கு மேன்மை தங்கிய கவர்னர் அவர்களின் நிஷ்பசஷபாதமான உணர்ச்சியையே காரணமாகக் கருதவேண்டும். அவரிடத்தில் எவ்வித உணர்ச்சிக்கு இடமில்லாதிருக்கும் என்பதில் கமிட்டியின் அமைப்பும், பரீசீலனையும், சிபார்சுக்களும் பொதுஜன மதிப்பைப் பெற்றிருக்கமுடியாதென்க.

இதனைப் பரியாலோசிக்கும் பொழுது பிரஸ்தாப விஷயமாய் நாம் கொண்டிருக்குங் கலக்கங்களுக்கு ஆதாரமிருக்கிறதாக நினைக்க இடமில்லை. எனினும், தோட்டத்து முதலாளிகளோடு ஆலோசிக்கப்பட்ட விஷயம், இன்னும் முடுமந்திரமாயிருப்பதினாற்றான் கலக்கம் தணிவதற்கு இடமில்லாமலிருந்து கொண்டிருக்கின்றது. கவர்னர் அவர்கள் பொதுஜன நலவுரிமையைப் பாதிக்கக்கூடிய எவ்வித பிரச்சனைகளுக்கும் இடங் கொடுக்க மாட்டாரென்பதில் நம்பிக்கையில்லாமற்போக வில்லை.

எனினும், ஜனங்களின் கலக்கத்தை அநாவசியமாய் வளரவிட்டுக் கொண்டிருப்பதில் ஜனங்களுக்குக் கவர்னர் அவர்கள் மட்டிலுள்ள நல்லெண்ணம் கெட்டுப்போக வழியாயிருக்கிறதென்பதை கவர்னர் அவர்கள் இன்னமும் உணர்ந்து கொள்ளாதிருப்பது விசனத்தை யுண்டு பண்ணுகின்றது.

விஷயத்தை அந்தரமாய் வைத்துக் கொண்டிருப்பதி விருந்து வதந்திகள் பலவாய் கிளம்புகின்றன. தோட்டத்துக்கூலியாட்கள், முதலாளிகளுக்கும், கங்காணிகளுக்கும் கொடுக்கப்பட வேண்டியிருக்கும் கடன்களை ரத்துச்செய்து விடவேண்டுமென்பது லேபர் கமிஷனின் சிபாரிசுகளில் ஒன்றேன்பதை நேயர்களாறிவர். இதைப்பற்றி தோட்டத்து முதலாளிகள் மத்தியில் பலத்த ஆட்சேபனை தோற்றிக்கொண்டிருக்கின்றது நாம் அறிந்த விஷயம்.

மேற்படி நிபந்தனையை எவ்விதத்திலும் கூலியாட்சட்டங்களிலிருந்து ஒழித்துவிட பலதுறைகளிலும் பலவகையாகக் கங்கணம் கட்டிக்கொண்டிருக்கிறார்கள் என்பதும் குறிப்பிடத்தக்கது. அத்தகைய சந்தர்ப்பத்தில் தோட்டத்து முதலாளிகள் கவர்னர் அவர்களைக் கலந்துபோச எத்தனித்தார்களெனில் ஜனங்கள் எதை நினைப்பார்?

இதுவொரு புறமிருக்க, இவ்விலங்கையில் தோட்டத்து முதலாளிகளுக்கு இருந்துவரும் அபரிதமான செல்வாக்குகளையும், பிறகாரணங்களையும் நோக்கும்பொழுது கவர்னர் அவர்கள், முதலாளிகளின் பிரீதிக்கு விக்கினமாயிருக்கமாட்டார்கள் என்பதை யாரும் வெகு இலகுவில் கிரகித்துவிடுவார். இவ்வகையான நினைப்பும் கெனிப்பும் உருவாகி ஓர் பலத்த வதந்தியை கிளப்பி விட்டிருக்கிறது. அதாவது, தோட்டத்து தொழிலாளர்கள் கொடுக்க வேண்டிய கடனைக் கவர்மெண்டுபொறுத்துக் கொள்ளுகிறதென்பதாகும். இவ்வதந்தி எம்மட்டும் உண்மையோ தெரியவில்லை. உண்மையாயிருக்குமெனில் அப்படிச் செய்வதிலும் அநீதியான விஷயம் வேறில்லையென்றே சொல்ல வேண்டும்.

தோட்டத்து முதலாளிகளின் நலத்தைப் பாதுகாப்ப தற்குப் பொதுஜனங்களின் பணத்தைத் தானம் வழங்குதல் எவ்வளவும் நியாயமாகமாட்டாது. பொக்கிஷத்தில் பணமிருப்பது பாரமாகத் தெரிந்தால் அதைச் செலவிடுவதற்கு பிரயோசனமான மார்க்கங்கள் என்னிறைந்தன. மஹாயுத்தத்தையும், காலத்தையும் அனுசரித்துத் தபால் வரி என்றும், ரயில்வரியென்றும், முத்திரைவரியென்றும் ஏற்படுத்திய பலவகையான வரிப்பளுவைத் தாங்கமாட்டாது தத்தளித்துக் கொண்டிருப்பது தெரியாத விஷயமல்லவே.

இவர்கள் தத்தளியாவண்ணம் பாதுகாப்பதிலும், அரசாங்கத்தார் செய்யவேண்டிய முக்கிய அலுவல் வேறுளவோ? சண்டைக்கு முன்னும், சண்டையின் போதும் கொள்ளை ஸாபம் சம்பாதித்துக் கொழுப்பேறியிருக்கும் தோட்டத்து முதலாளிகளுக்காக, ஏழைகளிடத்திலும், மற்றவர்களிடத்திலும் வகுலித்த பணத்தைச் செலவிடத் துணிவதில் அனுவளவும் நியாயமில்லையென்பதை மீண்டும் அழுத்தமாகச் சொல்லுகின்றோம்.

தோட்டங்களினாலும், தோட்டத்து முதலாளிகளினாலும் இலங்கை ஒரளவு பொருள் அபிவிருத்திக்கிடமிருந்து வருகின்றதென்பதை மறந்து விடவில்லை. அவர்களைக் காப்பாற்றுதல் அவசியமாகத் தெரிந்தால், அதற்குரிய மார்க்கத்தை அரசாங்கத்தார் கைக்கொள்வதில் எவருக்கும் ஆட்சேபமிருக்க நியாயமில்லை. அதற்காக, பொதுஜன சௌகர்யங்களை விருத்தி செய்வதன் பொருட்டுப் பொதுஜனங்களிடத்திலிருந்து வகுலித்த பணத்தைத் தியாகஞ் செய்வதைத்தான் ஆட்சேபிக்கின்றோம்.

நிற்க, இவ்வித ஆட்சேபத்துக் கேதுவான காரியத்திற்கு மேன்மை தாங்கிய கவர்னர் அவர்கள் இடங்கொடுப்பாரென்று நினைப்பதற்கு எமக்குப் புலப்படும் அனுபவங்கள் கொஞ்சமும் இடம் தரவில்லை.

எனவே, வதந்தி ஆதாரமற்றதாகவே நினைக்கின்றோம். எனினும், இத்தனை சிரமத்திற்கும் விஷயம் அந்தரங்கத்தி லிருந்து கொண்டிருப்பதுதான் காரணமாகும். மேன்மை தங்கிய கவர்னர் அவர்கள் சிறிது ஆலோசிக்கவேண்டும். ஜனங்கள் கொண்டிருக்கும் நல்லெண்ணமும், நல்லன்பும் விருத்தியாக வழித்தேட வேண்டும். அப்படியாயின், கவனர் பெருமான் அவர்கள் அனுசரிக்க வேண்டியவென்னவென்பது சொல்லாமலே விளங்குமாகலான் இங்கு குறிப்பிடவில்லை.

11/10/1919 : ஜனமித்திரன்

12

தொழிலாளர் தியக்கம்.

இவ்விலங்கையில் தொழிலாளருக்குள் தங்கள் நலத்தை விருத்தி செய்துகொள்ளுப்படியான உணர்ச்சி நாளுக்குநாள் அபிவிருத்தியடைந்து வருகின்றதென்பது வாஸ்தவமே. உலகத்தின் ஒவ்வொரு பாகத்திலும் அவ்வித உணர்ச்சி பரவிக்கொண்டு வருகின்றபொழுது இலங்கை மட்டும் போசா மடந்தை போன்றிருப்பது எவ்விதத்தில் நியாயமாகும். அதுவும், மற்றைய தேசங்களுக்கொப்ப முன்னேற நினைப்பது ஈகஜவிரோதமன்று.

ஏனெனில், தொழிலாளர்களே தேசத்திற்கு சிகரம் போலாவார். அவர்களின் முயற்சி குன்றுவதாயிருப்பின் தேசமும், அதன் சத்துக்களும் உயிர்றனவாகிவிடும். தவிர, அரசனும், அவனது செங்கோலின் மகத்துவமும் தொழிலாளரது முயற்சியிலேயே அடங்கி கிடக்கின்ற தெனில் தொழிலாளரின் பெருமைப்பற்றி வேறு சொல்லவும் வேண்டுமோ?

இத்யாதி விஷயங்களை ஆராயும்பொழுது தொழிலாளரது கிளர்ச்சி அவர்களது நலத்தைக் கருதிய வழியில் இருந்து வருதல் அவசியமென்பதை ஒப்புக்கொள்கிறோம். ஆனால், கிளர்ச்சியும் ஓர் எல்லையையும் பிரயோசனத்தைப் பெறக்கூடியதாய் இருக்க வேண்டும். அங்குனம் இல்லாத கிளர்ச்சிகள் யாவும் தலைகாலற்ற பிண்டங்களையொக்கும். இங்கு சில தொழிலாளர்கள் வேலைநிறுத்தம் செய்துவிட வேண்டுமென்பதே கிளர்ச்சியின் பயனாகவும், உணர்ச்சியின் பயனாகவும் என்னிக்கொண்டிருக்கின்றனர். இது மிகத்தப்பு, மேல்நாடுகளில் வேலைநிறுத்தங்கள் நடைப்பெற வில்லையா? அது காரணமாக காரியங்கள் அனுகூலமாக வில்லையாவெனக் கேட்கின்றனர்.

ஆம் வாஸ்தவமே! வேலை நிறுத்தங்களும் அவற்றால் பயனும் விளைந்து கொண்டுதானிருக்கின்றன. இதை மறுப்பாரில்லை. ஆனால், நமது தொழிலாளர்கள் ஒன்றைக் கவனிக்க வேண்டியவர்களாயிருக்கின்றனர்.

வேலை நிறுத்தங்களும், கிளர்ச்சிகளும் வெகு மும்முரமாயிருந்து கொண்டிருப்பதாகிய ஐரோப்பா கண்டத்திலாகட்டும், அமெரிக்கா கண்டத்திலாகட்டும், வேலை நிறுத்தங்கள் செய்து விடுவதினால் மட்டும் காரியஞ்சித்தியாகி விடுகிறதாக நினைக்க முடியாது.

தொடங்கப்பட்ட வேலைநிறுத்தங்களை இறுதிவரை சாதிக்கக்கூடிய வல்லமை அவர்களிடத்திலிருந்து வருகின்ற தென்னும் உணர்ச்சியொன்றே முதலாளிகளைக் கலவரப் படுத்திவிடுகிறது. ஆனது பற்றியே, தொழிலாளர்களின் விருப்பங்கள் நிறைவேறக்கூடிய யோக்கியதையைப் பெற்று வருகின்றன.

தொழிலாளர்கள் தங்கள் தேவையைப் பூர்த்தி செய்து கொள்ளுவதற்கு கையாடக்கூடிய வேலை நிறுத்தங்கள் உபயோகத்தைச் செய்யக் கூடியதாயிருப்பதற் கேதுவென்னவென்பது நமது சகோதரர்களாகிய தொழிலாளர்கள் கிஞ்சித்தாலோசித்து பார்க்கக்கட்டும்.

வேலைசெய்தாலன்றி ஆகாரத்திற்குத் திக்கற்றிருப்போர்களாகிய தொழிலாளர்கள் வேலை நிறுத்தங்களில் எவ்வாறு சம்பந்தப்படுவார். ஒருக்கால் தங்கள் சகாக்களாயிருப்பவர்களின் மனவிருப்பத்தை நிறைவேற்றவோ, அல்லது நிர்பந்தங்களுக்குப் பயந்தோ வேலை நிறுத்தங்களில் சம்பந்தப்படினும், அதில் எத்தனை நாளைக்கு நிலைத்திருப்பா?

வயிற்றுபத்திரவமோ, அல்லது மனைவி மக்களின் உபத்திரவமோ மிகுகின்றபொழுது அழையாமலே அடைக்கலம் புகுந்து வேலைக்காக மன்றாடுவர். இந்த நிலைமையை வைத்துக் கொண்டு வேலை நிறுத்தங்களைச் செய்து விடுவோமென யோசிப்பவரும் யோசனை சொல்கின்றவரும் அதனை கேட்பாரும், அவ்வாறு ஒழுகுவாரு மாகியரெல்லாம் பைத்தியம் பிடித்த பித்தர்களென்று சொல்ல வேணுமன்றி வேறில்லை. தொழிலாளர்களின் அபிவிருத்தியை விரும்பியவர்கள் இவ்வித பைத்தியகாரத்தனமான காரியத்திலிறங்க இடங்கொடுத்திலர்.

எதற்கும் அஸ்திவாரம் பலமாய் இருக்கவேண்டும். பலமில்லாத அஸ்திவாரத்தின் மேல் கட்டப்படும் கட்டிடங்கள் அற்றைப்பொழுதே அழிந்து தவிடாகிவிடும். இவ்வண்மையை நமது தொழிலாள சகோதரர்கள் தாங்கள் நம்பிக்கை வைத்துக் கொண்டிருக்கும் காரியத்திற்கு அஸ்திவாரமென்னவென்பதை ஆலோசிப்பார்கள். தொழிலாளர்களின் ஒற்றுமையும் நிதியுமே தொழிலாள இயக்கத் திற்கு அஸ்திவாரமாகும். இவ்விரண்டும் இருத்தல் அத்தியா வசியம். இவையிரண்டுமல்லாத கிளர்ச்சிகள் என்றும் பயனடைய முடியாதன.

நமது உணர்ச்சிக்கும் எழுச்சிக்கும் எந்த நாடுகளை ஆதாரமாகப் பேசுகின்றோமோ அந்த நாடுகளில் நடைபெறும் தொழிலாளர்களின் கிளர்ச்சிகள் பிரயோசனத்தையும், அனுகூலத்தையும் பெறுவதற்கு மேற்கூறிய இருவகைத் தருமங்களும் வலுப்பெற்றிருப்பதேயாகும். சுவரிருந்தன்றோ சித்திரம் எழுதவேண்டும்? சுவரும் அமைப்பாக இருந்தால் ன்றோ எழுதிய சித்திரமும் இனிதாயிருக்கும். தங்கள் கருத்தையும் விருப்பையும் நிறைவேற்றுதற்கு அனுகூலமாய் இருப்பது மேற்கூறிய தருமங்களாகும்.

அவை இரண்டையும் ஸ்தாபித்துக் கொள்வதி லேயே சிரத்தையுடையவர்களாக இருக்க வேண்டும். முதற் படியுமதுவே. இதுதான் இப்பொழுது நடைபெற வேண்டிய இயக்கம், மெல்லமெல்லப் பாயுந் தண்ணீர் கல்லையுங் குளிர்ப்பாயும் என்பதொப்ப இவ்வியக்கம் வலுவேற வலு வேற, செய்யப்படும் கிளர்ச்சிகளும் உயிருடையனவாக மதிக்கப்படும். முதலாளிகளின் திடமான மனத்தையும் பனி போலச் செய்துவிடும். அவர்களின் பிடிவாதத்தைப் பெயர்த்துதெறிந்து விடும். காரியம் சித்தியடையும். வலிமை யும் ஊக்கமும் அதிகரிக்கும். வாழ்வும் சுகமும் பெருகிப் பெருகும். தொழிலும், நிலையும் தொடர்ந்து பரவும். செல்வமும் திருவும் சேர்ந்து வாழும். முற்போக்கும் நற்போக்கும் குடிகொண்டுவிடும்.

சர்வநலங்களும் அபிவிருத்தியாவதற்கு அடிப்படையாயிருப்பதாகிய ஜவாப்தாரியான ஆட்சியும் அதிலிருந்து உற்பத்தியாகக்கூடியதாகிய சுயஞ்சியும் அதிக சிரமத்துகிடமின்றி வரக்கூடிய நிலைமையையும் உண்டுப் பண்ணும், சகோதரர்களாகிய தொழிலாளர்கள் உண்மையை உணர்வார்களா? அவ்வழி நடப்பார்களா? உண்மையுணர்வதும், உணர்ந்த வழி நடப்பதுவுமே மேலான முறையென்பதை சகோதரர்கள் நன்கு தெரிந்து கொள்வார்களாக.

13

இலங்கை நேஷனல் காங்கிரஸ்

அடுத்த மாதத்தில் இலங்கை நேஷனல் காங்கிரஸ் நடைபெறுமென்பது நேயர்களுக்குத் தெரிந்த விஷயம். இக்கூட்டம் கூட்டப்படுவதின் நோக்கம் என்னவென்பது தெரிந்த விஷயம். இக்கூட்டம் ஒருசாரார், ஒருவகுப்பினரால் நடைபெறுவதல்ல. இலங்கையிலுள்ள யாவத் வகுப்பினரின் நன்மையைத் கருதி நடைப்பெறுவதாகும்.

அப்படியாயின், இக்கூட்டத்தை நடத்தும் பொறுப்பி விருந்து இலங்கையர் எவரும் பிரத்தியேகப்பட்டவர்களாயிருக்க முடியாது. முந்தின வருஷத்தில் காங்கிரஸ் நடைப்பெற்ற பான்மையைக் கவனிப்போமாயின் அவ்வண்மை விளங்கும். இவ்வருஷம் கூடுங்கூட்டம், முந்தின வருஷத்தைவிட வெகு முக்கியமாக இருக்கவேண்டுமென்பதை இலங்கையின் எதிர்காலம் வாழ்வில் உண்மையான அனுதாபமுடைய ஒவ்வொருவரும் நிராஷேபமாய் ஒப்புக்கொள்வார்.

இலங்கையின் எதிர்கால முற்போக்கைக் கருதி கவர்னர் அவர்களால் தயாரிக்கப்பட்ட சீர்திருத்த யாதாஸ்து குடியேற்ற நாட்டு மந்திரியவர்களின் கவனத்திலிருந்து வருகின்றது. அது சம்பந்தமான பிரச்சனைகளை ஒழுங்குக்குள் கொண்டுவரும் பொருட்டு நமது மேன்மை தங்கிய கவர்னர் அவர்களும் அழைக்கப்பட்டிருக்கின்றார். இத்தகைய ஓர் சந்தர்ப்பத்தில் கூடும் கூட்டத்தை வெகு முக்கியமாகப் பாராட்டுதல் நெறியாகும். குடியேற்றநாட்டு மந்திரியவர்களும் கவர்னர் அவர்களும் இலங்கைச் சீர்த்திருத்தங்கள் சம்பந்தமாக நீண்ட ஆலோசனையைச் செய்துகொண்டிருப்பாரென்பதில் தடையில்லை.

அச்சமயத்தில் வாழ்வுக்குரியவைகளை காங்கிரஸ் மஹா சபையாரால் செய்யப்படும் தீர்மானங்கள் மேற்குறியவர்களின் ஆலோசனையையும், சிரமத்தையும் ஒரளவு தளர்த்திவைக்கக் கருவியாயிருக்கக்கூடும் என்பதி லாலேபமில்லை. எனவே, இவ்வருஷங் கூடும் கூட்டமும், அதன் தீர்மானங்களும், எவ்வருஷத்திலும், முக்கியம் பெற்றிருக்கவேணுமென்பது அவசியமாகின்றது. இதைக் காங்கிரஸ் பிரமுகர்கள் நன்கு கவனித்துத்தக்க ஏற்பாடுகளைச் செய்துவருகின்றார்களென்பது சந்தோஷத்துக்குரிய விஷயமே.

ஏற்பாடுகளின் தன்மையையும், தலைவர்களின் சுறுசுறுப்பையும் நோக்குகின்றப்பொழுது எதிர்பார்த்திருக்கின்ற அளவுக்குக் குறையாது கூட்டமும், அதன் நடவடிக்கைகளும் நடைபெறலாமென்பதில் தடையில்லை. ஒவ்வொரு ஜில்லாக்களிலிருந்தும் ஏராளமான பிரதிநிதிகள் சமூஹந் தருவார்களென எதிர்பார்க்கப்படுகின்றது.

இலங்கையின் சுகதுக்கங்களை நிர்ணயிப்பதில் பிரதி ஒவ்வொரு வகுப்பினருக்கும் பாத்தியதையுண்டென்பதை ஏற்கனவே தெரிவித்து விட்டோம். இதையனுசரித்து, இலங்கை நேஷனல் காங்கிரஸ் செக்ரட்டேரி யவர்கள், மற்ற வகுப்பினரையாப்ப நடைபெறவிருக்கும் காங்கிரஸ் மஹா சபைக்கு பிரதிநிதிகளையனுப்பி வைக்க வேண்டுமென, ஜேரோப்பிய சங்கத்தையும் லிகிதழுலமாய்க் கேட்டுக் கொண்டனர். இதற்கு அவர்கள் விடுத்திருக்கும் பதில் மிகுந்த விசனத்தைத் தரத்தக்கது.

அப்பதில், இதற்குமுன் மித்திரனில் பிரசரிக்கப் பட்டிருந்ததை நேயர்கள் அறிந்திருக்கலாம். இலங்கை நேஷனல் அஸோஷியேசன், இலங்கைச் சீர்திருத்த ஸீக் இரு சபைகளும், இலங்கைச் சீர்திருத்த சம்பந்தமாக வியாசங்கள் பல தொடர்ச்சியாய்ப் பத்திரிகைகளில் பிரசரி த்து வந்தது நேயர்கள் கவனத்திலிருக்கக்கூடுமென்று நினைக்கின்றோம்.

அத்தகைய கடிதங்களில் குறிக்கப்பட்டிருந்த சிற்சில அம்சங்கள், குடியேற்ற நாடுகளிலுள்ள பிரிட்டிஷ் அட்சிமுறைக்கும், பொதுவில் ஜரோப்பிய சமூகத்திற்கும் விரோதமான முறையில் எழுதப்பட்டிருப்பதினால் இலங்கை நேஷனல் காங்கிரஸ் மஹாசபையில் கலந்து கொள்ளத் தங்களுக்கிட்டமில்லையென்பது ஜரோப்பிய அஷோஸி யேசன் மேற்படி பதிலில் குறிப்பிட்டிருக்கின்றது.

இவ்வாறு கூறுவதில் உண்மையெவ்வளவிருக்கின்ற தென்பது நாம் உணரக்கிடக்கின்ற விடயம். ஜரோப்பிய கூட்டத்தினர் இலங்கைச் சீர்திருத்த விஷயமாக ஓர் ரிப்போர்ட்டைத் தயாரித்து அரசாங்கத்தாருக்கு அனுப்பியுள்ளார். அதில், சட்டநிருபண சபையில் அதிகார வர்க்கத்தினருக்கே அதிக செல்வாக்கிருந்து வரவேணுமென்ற ஆலோசனையைச் சொல்லியிருக்கின்றனர்.

தேசத்தில் தேசநிர்வாகத்தில், பொறுப்பை உண்டு பண்ணுவதென்றே சரியான சீர்திருத்தமாக ஒப்புக் கொள்ளும் எவ்ராவது சட்டசபையில் அதிகார வர்க்கத்த வருக்கு விஷேச செல்வாக்கிருந்து வரவேணுமென்று கூறுவதை கண்டியாதிருக்க முடியுமோ? அவ்வாறு கண்டிப்பது நியாய விரோதமாகுமோ? அதனால், ஜரோப்பிய சமூகத்தினரை விரோதமாகக் கருதியதாக நினைப்பது சரியாகுமா? சட்டசபையில் ஜனப்பிரதிநிதிகளின் செல் வாக்கே விஷேமாக இருப்பதற்குரிய முகாந்தரங்களை அழுத்தமாகக் கூறுவது பிரிட்டிஷ் ஆட்சிமுறையைப் பழித்ததாகுமா?

நியாயத்தையும், நீதியையும் அனுசரித்துத் திருத்தங்கள் செய்யப்பட வேண்டுமென்று கருதுகின்ற பொழுது அதற்கெதிரிடையான முறைகளையகற்றும்படி கூறுதல் நியாயமில்லையோ? அதிகார வர்க்கத்தவர் ஆதிக்கத்தை ஸ்திரப்படுத்திக் கொண்டிருக்குமாறு சொல் லக்ஷ்மியதுதான்.

பிரிட்டிஷ் ஆட்சி முறைக்குப் பொருத்தமாகவுள்ள யோசனையென்பது ஜூரோப்பிய சங்கத்தினரின் கருத்துப் போலும். அங்ஙனமாயின், ஜூரோப்பிய சங்கத்தினர் இலங்கை நேஷனல் காங்கிரஸில் கலந்துகொள்ள முடியாதெனக் கூறியதும் நியாயமெனவே புலப்படுகிறது.

ஏனெனில், இலங்கை நேஷனல் காங்கிரஸின் கருத்தங்ஙனமன்று. தேச ஆட்சியை நடத்துவதாகிய சட்டசபை, நிர்வாக சபைபோன்ற எதாபனங்களில் ஜனப்பிரதி நிதிகளின் செல்வாக்கை எதிர்ப்படுத்துவதையே பிரிட்டிஸ் ஆட்சியின் லட்சியத்தை நிறைவேற்றக் கூடியதென அவ்வழியில் முயலும் நோக்கத்தைக் கொண்டவர்கள். அப்படியாயின், இருவகையினரின் கொள்கையும் கருத்தும் கிழக்குமேற்குப் போன்ற வித்தியாசத்தைக் கொண்டிருக்கின்றனவென்பது நிராசேஷபமான விஷயமல்லவா?

கிழக்கு மேற்கும் பொருந்துவதுளவோ? ஜூரோப்பிய சங்கத்தினர் தங்கள் கொள்கையும் கருத்தும் காலத்துக்கும் பிரிட்டிஷ் ஆட்சியில் லட்சியத்துக்கும் உதவாதனவென்று தெரிந்து கொள்ளாதவரை, அக்குழாத்தினர் காலத்தையும், லட்சியத்தையும் தமுவி நடத்தப்படும் இலங்கை நேஷனல் காங்கிரஸில் பங்கெடுத்துக் கொள்ளுதல் தூர்லபமென்றே நினைக்கின்றோம். ஆதலினால், இலங்கை நேஷனல் காங்கிரஸ் பிரமுகர்கள் மிக முக்கியமாகக் கருதப்படும் இவ்வருஷக் கூட்டத்தை விமரிசையாக நடத்த முயல்வதுடன், தேசமக்களின் செல்வாக்கை விருத்தி செய்யக்கூடிய உண்மைச் சீர்திருத்தங்களை அமுத்தமாகவும், திருத்தமாகவும் கேட்டுத் தீர்மானங்கள் செய்தல் சாலவும் அவசியமென்பதை நினைப்பட்டுகின்றோம்.

14

போலித் தலைவர்கள்.

ஐசுவரியம் உடையவர்களெல்லாம் தங்களைத் தலைவர்களாகக் கருதவிடுகின்றனர். ஆனால், தலைவர்களுக்குரிய கடமையோடு அவர்கள் ஒழுகலாராயின், நாடாயினுஞ்சரி, சமுகமாயினுஞ் சரி சேமப்படுவதாகு நல்ல அறிகுறியே நாட்டைப் பற்றியாவது, சமுகத்தை பற்றியாவது அனுக துணையின்றி பொறுப்புக்கிடமின்றி நாட்கழித்துச் கொண்டிருப்பதையே தொழிலாக கொண்டிருக்கவர்கள் தங்களைத் தலைவர்களாகக் கருதும்பொழுது, எதற்காவது பேதமையேயன்றி வேற்றதனையுஞ் காரமாகக் குறிப்பிடமுடியுமோ?

கடமைக்கும், பொறுமைக்கும் வேறு இருப்பவர்களிடத்தில் குவிந்து கிடக்கும் பணம் அவருக்கன்றிப் பிறருக்கு பிரயோகம் படுவதாயிருக்குமோ? டம்பத்துக்கும், ஐம்பத்தக்கும் ஆயிரம் பதினாயிரமாய்ச் செலவிடுவதால் தலைவராகிவிடுவாரோ? கடற்கரையோரத்திலும், மலைச்சிகரங்களிலும் மாளிகைகளை அழுகுபட நிர்மாணித்து உல்லாசமாக வசித்து வருவதால் தலைவர்களாகி விடுவாரோ?

கவர்னருக்கும், கலெக்டருக்கும் விருந்துகளை நடத்தி உபசரித்து வருவதினால் தலைவர்களாகிவிடுவாரோ? மோட்டார் வண்டிலேறிக் கொண்டு முலைமுடுக்குகளை விடாமல் வேளை சோறும் பவனிசென்று கொண்டிருந்தால் தலைவர்களாகி விடுவாரோ? இங்கு கூறிய ஆடம்பரங்களைச் செய்துவருகின்ற காரணத்தால் அவர்கள் தங்களைத் தலைவர்களாகத் நினைத்து நினைத்து நெஞ்சஸ்திவதில் எவருக்காயினும் துவேசமிருக்க நியாயில்லை? ஆனால் தாங்கள் நினைப்பது போல மற்றவர்களும் நினைக்க வேண்டுமென்றும் எதிர்பார்ப்பதுதான் தண்டனைக்குரிய செயலாகும்.

ஜகவரியமுடையவர்கள் தலைவர்களென்ற பதவிக்கு ஸாயக்குடையவர்கள்ல என்பது கருத்தல்ல. தலைவர்களுக்குரிய ஸதணங்களைக் கொண்டொழுகுவராயின் அவர்களிலும் உத்தமும் உபகாரமுடைய தலைவர்கள் வேறு காண்பதறிதென்பது மறுக்கப்படாத நிச்சயமே.

கருத்துப் பிச்காதவழி நல்வழியாய் இருந்திருக்க மெனில், அவர்களும் அவர்களுக்குரியன நம் தேசத்தின் ஷேமத்திற்கு உபகாரமாயிருக்குமென்றும் நம்பலாம். அங்ஙனமின்றி, அனுஜிதமான சுயநலத்திலிருந்து கருத்துக் தோன்றியிருக்குமெனில், அ.:தொன்றே மேற்கூறியது போன்ற பேதமைக்கிடமான பற்பல செயல்களைச் செய்யும் படி ஏவுவதாயிருக்கு மென்க.

அழகுபொருந்திய மயில்தோகை விரித்தாடுகிற தென்று அருகிலிருக்கும் வான்கோழியும் அவ்வாறு செய்யப் புறப்படின் முடியக்கூடியதோ? தன்னல மறுப்புடையவர்கள் ஜனங்களால் கொண்டாடப்படுகிறார்களென்பது தன்னல விருப்புடையவர்களும் அதனையாசித்து வெளிப்புறப்படின் பரிகாசத்தையன்றிப் பயன்யேது காண்பரோ? “நேற்றுப் பெய்த மழையில் இன்று முளைத்த காளான்” என்னும் முதுமொழிக் கொப்பக் காலமெல்லாம் உருத்தெரியாமலும், உலகங்தெரியாமலும் இருந்து வந்தவர்கள் எப்படியோ கிடைத்த பணத்தைப் பாராட்டிக் கிடந்த கிடையையும் நடந்த நடையையும் வஞ்சித்து மதியாமல் தலைவர்களாகத் தோன்றிவிடுவாராயின், அதனை கலியுக விந்தையென் பதல்லால் வேறேன் சொல்வது? அபிமானத்தையும், அனுதாபத்தையுங் கொண்டிருப்பவர்களே தலைவர்களென்ற அந்தஸ்தைப் பெற ஸாயக்குடையவராவர்.

அவையிரண்டையுமடைத்தாயில்லாதவர்கள் தலைவர்களென்ற பதவியைப் பெறவேண்டுமென்று முயலும் முயற்சிகளைல்லாம் நாயின் வாலை நிமிர்த்தி விட எடுத்துக் கொள்ளும் முயற்சியை யொக்குமன்றி வேறில்லை.

இவ்விலங்கையின் கண்தலைவர்களாக அநேகர் திரிந்து கொண்டிருக்கின்றனர். இவர்களெல்லாரும் பொது ஜன ஊழியஞ் செய்து வருகிறார்களென்றாவது பொதுஜன ஆதரவைப் பெற்றிருக்கிறார்கள் என்றாவது சொல்லிவிட முடியாது. அபிமானம், அனுதாபம் இவைகளைப் பற்றுக் கோடாகக் கொண்டு சுயநலமற்ற வழியில் உழைப்பவர்கள் மிக சிலரென்றே சொல்ல வேண்டும். ஒழிந்தாரெல்லாம் கௌரவத்தை வேண்டியும், கனத்தை வேண்டியும் தலைவர்கள் போல் வேஷம் போட்டு நடிப்பவர்களாகவே சொல்ல வேண்டும். இவ்வேஷதாரிகள் வெகு தந்திரமாகத் தங்கள் தொழிலைத் நடத்தி வருகின்றனர்.

இவர்களில் தந்திரங்களைச் சாமான்யர்களாற் கண்டு கொள்ள முடியாது. இவர்களில் நடமாட்டங்களை பெரும்பான்மை விருந்துக் கச்சேரிகளிலும், வேடிக்கை கச்சேரிகளிலும் காணக்கூடியதாயிருக்கும். ஜனங்களின் சுகதுக்கங்களைக் பொறுத்த சந்தர்ப்பங்களில் இவர்களில் நடமாட்டங்களை மருந்துக்குக்கூடக் காண முடியாது. ஒருகால் காணுவதாயிருப்பினும் அது தாமரையிலைக்கும், அதில் தங்கியிருக்கும் நீர்த்துளிக்குமுள்ள சம்பந்தமுடையதாகவே இருக்கும். இத்தன்மையரைக் கொண்ட நாடு ஈடேறப் போகின்றது? மன்குதிரையை நம்பி ஆற்றிலிறங்கினால் எவ்வளவு அனுகூலமுண்டோ அவ்வளவு அனுகூலமே இப்போலித் தலைவர்களை நம்பி ஒழுகுவதா லேற்படக்கூடுமென்பது ஒவ்வொருவர் ஞாபகத்திலுமிருக்க வேண்டிய விஷயமாகும்.

யாவும் விட்டவனே மெய்ஞ்ஞானி எனப்படுவான். அதுபோலவே, தன்னைப்பற்றியெழும் பற்றுகளை விட்டிருப்பவனே மெய்த்தலைமை பூண்ட மெய்த்தலைவனாகும். நான் தலைவனைறு மேளமும் கொட்டார், நடனமுஞ் செய்யார், மதிப்பு அவமதிப் பாதியவற்றைப் பொருளாகக் கொள்ளார்.

எதுவரினும் சரி, லட்சியத்தின்மீதே கண்ணாயிருந்து முயல்வர். பகைவரினும் சரி, பழிவரினுஞ் சரி, ஜனங்களின் ஹேம மாகிய தனது லட்சியம் பூர்த்தியடைகின்றவரை சலிக்காது உழைப்பார். தியாகமென்னும் அருங்குணத்தைப் பூண்டொழு குவார். சாமான்யரை ஏமாற வைப்பதாகிய பட்டமும் பதவியும் அவர்களை நுணுவளவும் ஏமாற்ற முடியாதன. இத்தகையாளர் நம்மத்தியில் மிகச் சிலராயிருப்பதற்கு வருந்துகின்றோம். என்றாலும், இவர்களின் உற்சாகமுடைத்தான் உழைப்பானது நன்கு கொண்டாடக்கூடியதாயிருப்பது சந்தோசத்திற்குரியதே. இவர்களைப்போல் பலர் தோன்றுவாராயின், தேசமானது விரைவாக முன்னுக்கு வந்துவிடுமல்லவா? வெறும் போலி வேஷத்தைப் புனைந்து கொண்டு நடிப்பதால் யாது பிரயோசனம்?

வேஷமும் பகட்டும் எத்தனை காலத்திற்கோ? உண்மை ஒருநாள் புலப்படுமென்றே அந்நாள் பொது ஜனத்துவத்தையும் அவமதிப்பையும் பயனாகக் கொள்ள நேரிடுமெனல் மிகைப்படக் கூறியதாகுமோ? ஆதலின், தங்கள் போலி வேஷத்தையும், பொய்ப்பகட்டையும் களைந்துவிட்டு மெய்த்தலைவர்களையணுகி அவர்கள் கைக்கொண்டொழுகும் மார்க்கங்களையும் காரணங்களையும் கண்டு தேர்ந்து ஒழுகத் தலைப்படுதல் உண்மையாயின், “தலைவர்” என்ற கெளரவும் எவ்வித பிரயத்தனமுமின்றி தானே ஏற்படுவதாயிருக்குமென்பதை நமது போலித்தலைவர்கள் சிறிது சிந்திக்குமாறு விரும்புகின்றோம்.

15

ஸிலோனின் இந்தியத் தொழிலாளர்கள்

ஸிலோனிலுள்ள தோட்டங்களில் வேலை செய்வது அநேகமாக இந்தியர் அவர்களுடைய நிலைமை வெகு பரிதாபமானதாயிருக்கிறதென்பது எமது நேயர்களுக்குத் தெரியும். இங்கிருந்து ஸிலோன் போய்ச் சேர்வதற்குள் அவர்கள் கங்காணிகளிடம் கடன்பட்டு அங்குப்போய்ச் சேர்ந்ததும் முதல் கடன் சீட்டு எழுதிக் கொடுக்கிறார்கள். இந்தக் கடன் தீர்க்கிறவரையில் அவர்கள் கங்காணிகளின் சொத்துப் போல் பாவிக்கப்படுகிறார்கள். இந்தக்கடன் அநேகமாகத் தீர்க்கிற வழக்கமில்லை, அடிக்கடி விருத்தியாவது தான் வழக்கம். ஆகையால் உழைப்பை உழைத்து வேலைச் செய்வதும். இரண்டு காசை கண்டுபிடித்து அதை ஊருக்கு அனுப்ப அவர்களுக்கு சாத்தியப்படுகிறது அரிது. இதன்னியில் தோட்டவாழ்வானது உயிர் வாழ்வதில் சகல பிராணிகளுக்கு முள்ள ஆசையை நிவர்த்தி செய்துவிடக் கூடியதாயிருக்கும். இவைப்போன்ற காரணங்களால் அங்குள்ள தொழிலாளிகள் வேலையில் சிரத்தை பாராட்டுகிறதில்லை.

ஒரு தோட்டத்தில் அவர்களுக்குப் பிடித்தமுமில்லை. இந்த நிலைமை தோட்ட வேலை நன்றாகக் நடக்கவும் இடம் கொடுக்கப்படவில்லை. எப்படியாவது வேலையாட்களைக் கசக்கிப் பிழிந்து வேலை வாங்கவேண்டியவர்களாக தோட்ட மானேஜர்கள் ஆகிவிட்டார்கள். ஆகையால், தொழிலாளர்களின் நிலைமையை விருத்தி செய்து, சிலோனுக்கு இந்திய கூலியாட்கள் அனுப்பப்பட்டு வரும்படி செய்யவேண்டுமென்று தோட்டகாரர்களும் சிலோன் கவர்மெண்டும் யோசனை செய்துக்கொண்டிருந்தார்கள்.

சிலரை ஒரு கமிட்டியாக கவர்மெண்டார் நியமித்து தங்களுக்கு யோசனை சொல்லும்படி கேட்டன். அந்தக் கமிட்டி சிலரை விசாரித்துவிட்டு ஒரு ரிப்போர்ட்டை அனுப்பிக் கொண்டது. அந்த ரிப்போர்ட்டின் நகலோ அல்லது சாரமோ தோட்டகாரர்களுக்கு அறிவிக்கப்பட்ட தென்று தெரிகிறது.

ஆனால், எந்த இந்தியரின் நிலமையை விருத்தி செய்ய உத்தேசமோ அந்த இந்தியருக்கு மாத்திரம் தெரிவிக்கப்படவில்லை. ஆனால், இந்தியர்களுக்கு பதிலாக இந்திய கவர்மெண்டையும் சென்னை கவர்மெண்டையும், சிலோன் கவர்மெண்டையும் யோசனை செய்வதாக தெரிகிறது. இது வெகுஜன நன்மையைப் பற்றிய விஷயமாதலால் அந்த கவர்மெண்ட் சொல்வது ஜனங்களை கவர்ந்துக் கொண்டிருக்க வேண்டும். ஆனால் ஜனங்களுக்கு தாய் போலவும் தந்தை போலவும் தங்களைப் பற்றி நினைத்து கொண்டிருப்பதால் தங்களே முடிவு செய்துவிட்டால் போதும் என்று நினைத்து கொண்டு விட்டார்கள்போலும்.

கமிட்டியின் ரிப்போர்ட்டை அனுசரித்து சிலோன் கவர்மெண்டார் ஒரு மசோதாவை தயார் செய்திருக்கி றார்கள். அந்த மசோதாவை அப்படியே சட்டசபையில் கொண்டு வந்துவிடுவதாக அவர்கள் கருதவில்லை. ஆனால், பொதுஜனங்கள் சொல்லக்கூடிய ஆட்சேபனை களை தெரிந்துக் கொண்டு அதை திருத்தும் உத்தேசத்துடனேயே அதனை தயார் செய்திருக்கிறார்கள். இந்தியாவில் ஆள்திரட்டி சிலோன் கொண்டு போவதற்காக ஒரு சபை ஏற்படுத்தப்படுமாம். அதில் உத்தியோகஸ்தர்கள் சிலரும் உத்தியோகஸ்தரல்லாதவர் சிலரும் ஸ்தானம் பெறுவார்களாம்.

ஆன் சேர்க்க அநேகரை அந்தசபை நியமிக்கும். அந்த ஆட்கள் சிலோனுக்கு போய் ஒரு தோட்டத்தில் வேலையில் அமரும் வரையில் அவர்களுக்கு நேரும் செலவுகளை யெல்லாம் அந்த சபையே செய்யும். ஆகையால், கலியாட்கள் கடன்படவேண்டிய அவசியமே ஏற்பட மாட்டாது. சிலோன் போய் சேர்ந்தப்பிறகு, இன்ன தோட்டத்துக்கு போகும்படி அந்த சபையின் தலைவர் அவர்களை அனுப்புவார்.

தோட்டம் போய் சேர்ந்ததும் அவர்களது ஜீவனத் துக்கு வேண்டிய பணத்தை தோட்டகாரர் அவர்களுக்கு கடனாகக் கொடுத்து அதனை அவர்களுடைய சம்பளத்திலிருந்து பிறகு வகுல் செய்துக்கொள்ள வேண்டும். இவ்வாறு வேலை செய்வதற்காக சபைக்கு தேவையான பணத்தை கவர்மெண்டும் சகல தோட்டங்களும் விகிதாசாரபடி கொடுக்க வேண்டும். இந்த ஏற்பாட்டின்படி கலிகளுக்கு ஆரம்பத்திலேயே கடன் சுமையொன்று ஏற்பட்டு விடமாட்டாது. அவர்கள் சௌக்கியமாக இருக்கும்படி சகல வசதிகளையும் தோட்ட காரர்கள் செய்துக் கொடுக்க வேண்டும்.

அவர்களுக்கு வைத்தியம் செய்வதற்கு வேண்டிய ஏற்பாடுகளையும் செய்ய வேண்டுமாம். இவைபோன்ற நிபந்தனைகளை விஸ்தாரமாக வேறிடத்தில் பிரசாரம் செய்திருக்கிறோமாதலால், நேயர்கள் அங்கு பார்த்திருக்கலாம். ஆனால், சகல வசதிகளும் செய்துக் கொடுக்காத தோட்டக்காரர்களுக்கு தண்டனை ஏற்படுத்தி இருப்பது போதாதென்று நினைக்கின்றோம்.

அவர்கள் அப்படிச் செய்யாவிட்டால், அவர்களுக்கு ஆட்கள் கொடுப்பதை சபைத்தலைவர் நிறுத்திவிடலா மென்று மசோதாவில் கண்டிருக்கிறது. சபைத்தலைவர் ஒரு சமயம் அப்படிச் செய்யாவிட்டால், கலிகள் அவஸ்தைபட வேண்டியது தானா? இந்த அம்சம் கவனிக்கப்படுமென்று நம்புகிறோம்.

தோட்ட வேலையை விட்டுவிட விரும்பும் ஒருவன் ஒருமாதத்திற்கு முன் அறிவித்து விடவேண்டுமென்று சொல்லப்பட்டிருக்கிறது. ஒரு மாதத்திற்கு முன் அறிவித்து விட்டுப்போய்விட அவனுக்கு சுதந்திரம் உண்டா? அல்லது தோட்ட மனேஜரிடமிருந்து ஸர்டிபிகேட் பெற்றுக் கொண்டுதான் போகவேண்டுமா? ஒரு மாதத்திற்குள் அவனை விட்டுவிடும்படி தோட்ட மனோஜர்களுக்கு கட்டாயம் ஏதேனும் உண்டா என்ற விஷயங்கள் மசோதாவில் விளங்கவில்லை.

இந்த சட்டத்தின்படி நடக்கத் தவறக்கூடிய தொழிலாளர்கள் எவ்விதமாக தண்டிக்கப்படுவார்கள் என்பது விளங்கவில்லை. இப்பொழுதிருக்கின்ற சட்டத்தின்படி, அற்ப தவறுகள் எல்லாம் கிறிமினல் குற்றங்களுக்காக பாவிக்கப்பட்டு, மாஜிஸ்ட்ரேட்டுகளால் தொழிலாளர்கள் காவல் தண்டனை விதிக்கப்படுகிறார்கள். ஒப்பந்த நிபந்தனைகளில் படி நடவாதற்காகப் பணப்பரிகாரம் கேட்பது மாத்திரம் நியாயமென்று சட்டமறிந்தவர்கள் சொல்லுகிறார்கள். ஆனால், இந்த நியாயம் சொல்லும் இந்தியக் கலியாட்களுக்குப் பிரயோசனமாவதில்லை.

சிலோனில் வேலை செய்யும் கலியாட்களைப் பற்றி இப்பொழுதுள்ள சட்டத்தில் சொல்லப்பட்டிருக்கிற நிபந்தனைகளில் புதுச் சட்டத்தினால் மாற்றப் படுகின்றவை தவிர மற்றவை அனுஷ்டானத்தில் இருக்குமென்று சொல்லப்பட்டிருப்பதால், ஒரு கலியாள் ஒன்றிரண்டு நாட்கள் வேலைக்கு போகாதிருந்துவிடல் முதலிய அற்ப தவறுகள் இனியும் கிரிமினல் குற்றங்களாகவே பாவிக்கப்படுமோ என்று அஞ்சகிறோம்.

கமிட்டியின் ரிப்போர்ட்டும், மசோதாவை விளக்கி அதிகாரிகள் வெளியீட்டுள்ள வியாக்கினமுமே நமக்கு கிடைக்க வில்லை. மசோதாவை பார்த்தால் தான் இந்த சந்தேகம் விளங்கும். மசோதா கிடைக்கவிட்டு அதைத் தெரியப் படுத்துவோம். ஒரு விஷயத்தை இங்கு வற்புறுத்த விரும்புகிறோம்.

கூலியாட்களை திரட்டல் முதலிய காரியங்களை நடத்தி வைப்பதற்காக ஏற்படக்கூடிய சபையில் உத்தியோகஸ்தர் அல்லாத இந்தியர் சிலர் ஸ்தானம் பெறவேண்டுமென்பது சட்டத்தினால் நிர்ணயம் செய்யப்பட வேண்டும். தோட்டகாரர்கள் அநேகமாக ஜரோப்பியர்களாக யிருக்கிறார்கள். சபையில் ஸ்தானம் பெறக்கூடிய உத்தியோகஸ்தர்கள் அநேகமாக ஜரோப்பியராகவே இருப்பார் கள்.

அவர்கள் இந்தியரின் உணர்ச்சிகளையும் குறை களையும் அறியக் கூடாதவர்களாகவிருக்கலாம். ஆகையால், தொழிலாளரின் சிரத்தைகளைப் பாதுகாக்க அச்சபையில் சில இந்தியர் ஸ்தானம் பெற வேண்டியது அவசியமாகயிருக்கிறது.

சபையின் வேலைகளைப் பற்றியும் கூலியாட்களின் நிலையைப் பற்றியும் வருஷா வருஷம் ரிப்போர்ட் வெளியிடப்பட்டு அதன் நகல் சென்னைக் கவர்மெண்டா ருக்கும் அனுப்பட வேண்டும். பொதுவாக சொன்னால், இப்பொழுது வெளியிடப்பட்டுள்ள மசோதாவின்படி இலங்கையிலுள்ள இந்தியத் தொழிலாளரின் நிலைமை வெகுவாக விருத்தியாகிவிடும். ஆனால், அவர்களுடைய கஷ்டங்கள் எல்லாம் நீங்கிவிடுமா என்பது சந்தேகமே.

ஆசிரியரின் நூல்கள்

- | | | | |
|-----|--|---|---|
| 01. | சீ.வி. சீல சீந்தனைகள் | - | விவரணக் கட்டுரைகள் |
| 02. | தேசபக்தன் கோ.நடேசஸ்யர் | - | தேசிய சாகித்திய மண்டலப்பரிசு பெற்றது. |
| | இரண்டாம் பதிப்பு | - | குமரன் புத்தக இல்லம் |
| 03. | மலையகத் தமிழர் | - | வரலாற்றுக் குறிப்புக்கள் |
| 04. | மலையக வாய் மொழி இலக்கியம் | - | ஐய்வுக் கட்டுரைகள் |
| 05. | மலைக் கொழுந்தி | - | சீருக்கைத்த தொகுப்பு |
| 06. | மலையகம் வளர்க்க தமிழ் | - | கட்டுரைக் தொகுப்பு |
| 07. | பத்திரிகையாளர் நடேசஸ்யர் | - | தேசிய சாகித்திய மண்டலப்பரிசு பெற்றது. |
| 08. | தின்னாரு நூற்றாண்டுக்காய் | - | 1920ல் வாழ்ந்த நல்லம்மா சத்யவாகேஸ்வரர் பற்றிய நூல். |
| 09. | மலையக இலக்கியம் தோற்றமும் வளர்ச்சியும் | - | வரலாறு சம்பந்தப்பட்டது. |
| 10. | பினந்தீன்னும் சாத்திராஸ்கள் | - | குறுநாவல்கள் தொகுப்பு. |
| 11. | மலையகத் தமிழர் வரலாறு | - | தேசிய சாகித்திய மண்டலப்பரிசு பெற்றது. |
| | இரண்டாம் பதிப்பு | - | நியூ செஞ்சரி புக் ஹவுஸ் |
| 12. | பேரேட்டில் சீல பக்கங்கள் | - | மலை மண்ணில் பேர் பதித்த 57 ஆணுமைகள் பற்றிய நூல் |

- | | |
|--|--|
| 13. கண்டிராசன் கதை | கண்டி இராசதானி |
| 14. புதிய திலக்கிய உலகம் | பற்றிய வரலாற்று நூல் |
| | மலை திலக்கிய |
| | முயற்சீகள் பற்றிய ஒரு |
| | தேடல் முயற்சி |
| 15. குறிஞ்சீத் தென்னவன் கவிச்சரங்கள் | தேசிய சாகித்திய |
| | மண்டலப்பரீசு பெற்றது. |
| 16. திளைஞர் தளபதி இரா. சிவலிங்கம் | ஸமூத்து ஆளுமைகள் |
| | வரிசை |
| 17. “மலையக நீர்மாணச்சிற்பி”
கோ. நடேசம்யர் | திலங்கைத் தமிழ்ச்
சுடர்மணிகள் வரிசை |
| 18. “மக்கள் கவிமணி” சி.வி. வேவுப்பிள்ளை | திலங்கைத்
தமிழ்ச்சுடர்மணிகள் |
| | வரிசை |
| 19. சிந்தையள்ளும் சீவனாளிபாதமலை | புனிதஸ்தல ஆய்வு |
| 20. லோறி முத்துக்கிருஸ்ணாவின் | ஜனமித்திரன் |
| | கட்டுரைகள் சமீகப் |
| | பொருளாதாரம் |

ஜனமித்திரன் தினசரி பத்திரிகை வெளிவந்து 93, ஆண்டுகளுக்குப் பின்னர் திரு. லோற்றுமுத்துக்கிருஸ்ணா எழுதிய சூசிரிய தலையாங்கங்களை தமிழுலகம் மீண்டும் இந்நாலின் மூலம் தரிசிக்கிறது.

இய்வுத்துறையில் உள்ளொன்றிய ஈடுபாட்டுடன் பல ஆண்டுகள் செயற்பட்டு வரும் சாரல் நாடன்; சான்றாதாரங்களை சுடிய வரையில் அவற்றின் மூல வடிவினை கண்டறிந்து கிளங்கை சுவடிக்கூடத் தினைக்களத்தில் மறைப்புண்டு கிடக்கும் உண்மைத் தரவுகளை, ஒகழ்ந்தெடுத்து, மூகார பூர்வமாக நாலாக்கித்தருவதில் விருப்பத்துடன் உழைத்து வருபவர்.

முதற் சான்றுகளையும் நம்பகத்தன்மையையும், நடுநிலைமையையும் பேணி இந்நாலை வெளிக்கொணர்ந்துள்ளார். கிளங்கை பத்திரிகை உலகை வளர்த்தெடுப்பதில் தென்னிந்திய தமிழர்களின் பங்களிப்பை, அரசியல் ரீதியாக அவை ஏற்படுத்திய தாக்கங்களை அறிந்து கொள்வதற்கு இந்த நூல் பயன்படும்.

**ஓ. ஏ. கிராமையா
பொதுச் செயலாளர்.
செங்கொடிச்சங்கம்**

ISBN: 978-955-8589-19-9



978 955 8589 199

